


(ناول)

جو جو

ليکوال نصير احمد احمدي

۱۳۶۲ ل ۱۳

ي آثار



Ketabton.com

جو جو

ناول

ليکوال :
نصير احمد احمدي

د کتاب ټول حقوق د لیکوال سره خوندي دي .

د کتاب پښتانه



د کتاب نوم:

جُوجُو (ناول)

لیکوال:

نصیر احمد احمدي

د لیکوال برېښنالیک

nasirahmad_ahmadi@yahoo.com

انلاین چاري:

[مختار احمد احسان](#) - د لراو بر د اټ کام برېښنايي کتابتون

www.Larawbar.com



پیل

خوارلس کلن هلک تندې واخيست، لاس يې وتپاوه، تشه درى وه، سترگې يې رنې کړې، کپناست، له کړکې څخه د سپوږمۍ راوتلې رڼا پر بدنې لگېدلې. هلک اوبه وڅښلې، بېرته اوږد و غځېد، کړپ شو، ترلې بستري ته يې وکتل، سترگې يې رډې راوختې، خوله يې چيغې ته خلاصه کړه، نه کېده، زبون يې وهل شوی و. پر لاسونو يې زور راووست، د ولاړېدو سېکه يې ختلې وه. تر څنگ يې بستري ته وکتل، هېڅ هم نه و، يو دم ولاړ شو، په کلا کې زوروره نارو اوگرځېده! _ اډې!!!

* * *

په دهليز کې ډډ نارينه غږ واوږېدل شو: _ يالاه، ملا صيب راغی. بنځو منډه واخيسته، يوې تفداني په پښه ووهله، د بلې د ټکري پيڅکه د بدنې په څوښکه کې بنده شوه، ټولې له کوټې ووتې. دوه تنه راغلل، له عمره پاخه ول، غټې ژبې لونگې يې ترلې وې. يوه، د پراته هلک لاس ورپورته کړ، يوه شپه غلې و، بيا يې وويل: _ نبض يې ښه دی. لاس يې پرېښود، د هلک مخ ته يې وکتل، ورو يې وويل: _ ملک صيب! ماته خود وېرې علامه ښکاري، شونډه يې وتلې ده. ملک پراته هلک ته کتل.... سړي وويل: _ له څه وخته راهيسې همداسې بېحاله دی؟ ملک ټوخي واخيست، کڅورنې سترگې يې له اوبسکو ډکې شوې، په زحمت يې وويل: _ بس! نيمه شپه يې چيغه کړه! ورغلو، په مټ کې يې تر چوترې ځان را رسولی و. سړي د سدري (واسکت) له جيبه قلم را وايست، کوچني چوکاټونه يې وليکل، کاغذ يې ملک ته ونيو!



جُوجُو ناول

د پېريانو علامه ده، خو ته فکر مه خرابوه، دا تاويز په اوو سرو توتو کې ونغاړئ، هلک ته يې ور په غاړه کړئ، خدای به کوي، تاويز به کوي، د انس و جنس له شره به په امن وي. ملک کاغذ ورو واخيست، ملا ته يې د شلو افغانيو لوت ونيو، دواړه له کوتې ووتل.

* * *

هلک په دوهم سهار سترگې رنې کړې، د جارو غږ يو دم ودرېد، يوې پېغلي منډه واخيسته، له چوترې چېغه راغله:
 _ملک لالا، تواب په سد راغی!
 کوته له ورو زړو ډکه شوه، ملک او دوه نور نارينه تواب ته نږدې کېناستل، بښخې له وره سره ولاړې وې.
 تواب په وېره يوې بلې خواته کتل...
 ملک د هغه لاس ورو پورته کړ، په خپل ټټر پورې يې ټينگ ونيو، په خوند يې وويل:
 _توابه زويه! زه يم، ملک لالا دي.
 ويې ټوخل، يوې بښخې په بېره توفداني ورته ونيوله.
 هلک هماغسې وارخطا سترگې رغولې.
 ملک په زوټه وويل:
 _بلا! وه بلا!
 يوه ډنگره بښخه رامخته شوه، خر ټکری يې پر مخ ورکش کړ، غلې ودرېده:
 _خه وايي ملک لالا؟
 _زوی ته دې شېدې راوړه.
 بښخه په بېره له کوتې ووتله.
 ملک، تواب تر غومبري کش کړ، يو دم يې وخنډل:
 _اه! د ملک لمسی او دومره وېره. زړور اوسه، زه، پلار او تره دي، ټول دلته يو.
 هلک هماغسې سترگې رغولې.
 بښخينه وارخطا غږ واورېدل شو:
 _هه! دادی!



جُوجُو ناول

ملک له شیدو ډک گیللاس ورواخیست، د تواب خولې ته یې ورووړ، هلک مخ واپراوه.
ملک وویل:

— وڅښه!

تواب ورونه کتل.

ملک په عمر پاخه ځوان ته مخ ورواړاوه، ورو یې وویل:

— باتوره زویه! یوازې به یې پرېږدو.

درې نارینه ولاړ شول.

ملک ناره کړه:

— بلا، وه بلا!

ښځې په رېږد بدلي غږ وویل:

— څه وایي ملک لالا!

— په کراسي (هلک) پام کوه!

د ښځې د ټکري پیڅکې لږ زېدلې.

ټول له کوتې ووتل، ښځې په بیره دروازه پورې کړه، ورغله، د هلک سر یې په غېږ کې ونیو، په

چینغو چینغو یې وژړل...

تواب وویل:

— ادي، اوس ښه یم.

ښځې د خپل زوی پر تندي شونډې کېښودې. په ژړا کې یې وویل:

— زما خودې لږمون خوړین که.

وروسته یو دم ولاړه شوه، له خړ دېواله یې یو چوکاټ شوی عکس را بېل کړ، په عکس کې یوه

نوراني بوډا اوږده، سپینه ږیره نیولې وه، پر دواړو اوږو یې کوترې ناستې وې، پر غاړه یې شنې،

زرغونې مری را څرېدلې. ښځې عکس ښکل کړ، د هلک پر ټټر پورې یې ومونښه، له ځان سره یې

ووویل:

یا غوث الاعظمه! رارسېږه.

بیا یې گیللاس ورواخیست، د زوی خولې ته یې ورنږدې کړ، هغه دوه، درې غوړپه شیدې

وڅښلې، ورو یې وویل:

— ادي! اجبه بلا مې ولیده.

ښځې په حیرانۍ ورته کتل:



تواب وويل:

— يوه لوښت، ژوندي شى پر بستري ناست و، د پلاستيک غوندي روني برېښېده، لاسونو او پښو يې درې، درې گوتې درلودې، يوه سترگه يې وه، هغه هم په تندي کې.
— بنځې د هلک پر بغور شونډې کېښودې، ورو يې وويل:
— اه! زويه! ځينې خوبونه درانه وي.

د تواب تندي تريو شو:

— په کوران که درواغ درته وايم، په خپله مې وليد، د انگورو د پانو غوندي غوږونه يې وو.
— بنځه ورو ولاړه شوه، عکس يې په احتياط را وځړاوه، ويې ويل:
— ځم چې غوړ پاستی درته راوړم.

* * *

توپ باغ ته و اوښت، هلکان د پوال ته غلي کېناستل، يوه وويل:
— دا د توپ بازي له پاره ښه ځای نه دی، تېره ورځ هم همدا کانه راباندې وشوه، له باغوانه په منډه را خلاص شوو.
بل په خبره کې ورو لوبېد:
— تا توپ تر د پوال واړاوه، ته به يې را اخلي.
— نه.

ټول غلي شول.

يوه وويل:

— تواب ته څه نه وايي، باغوان، له ملک کا کا سترگه کوي.
تواب د مکتب بکس د پوال ته ودراره، يو هلک په بېرته ولاړ شو، د دواړو لاسونو گوتې يې سره وروستې، تواب پښه پرې کېښوده، غبرگ لاسونه يې د پخڅې سرته ورسېدل، پښې ته يې زور ورکړ، له پورته مړې لوتې راولوبېدې، درب شو، تواب په باغ کې و.
غلي کېناست، مخامخ يې وکتل، د منو گنې ونې ولاړې وې.
مخکې لاړ، اوږه يې د يوې ونې خانگې ته سيخه شوه، لاندي، په شنه رشقه کې څو نیمخامه منې ولوبېدې.



جُوجُو ناول

پرېووت، سپينه جنت كو كې (پتننگ) والوته، درشقي شني پانې يې سترگو ته ودرېدې، سر يې پورته كړ، د ونو تر سپېرو تنو ورواخوا د چنار له لېستو جوړه خاله ښكارېده.

په بېره يې شاوخوا وكتل، د توپ درك نه و.

كيني لاس ته تاو شو، كوهي ته يې وكتل، توپ د اوبو د را ايستلو ماشين ته نږدې پروت و.

ځير شو، كوهي ته د كوزېدو زينه ماته وه.

توابع يوه شېبه ودرېد، بېرته يې د دېوال خواته مخه كړه، درې شو، توپ يې پښو ته ولوېد.

توابع چيغه كړه، مخامخ پر دېوال وړغی، توپ يې كړل، لاسونه يې د دېوال سر ته ورسېدل، بېرته

شاپه تخته پرېووت، يوه لويه لوټه راغله، ځان يې څنگ ته كړ، لوټه باد باد شوه.

باغوان نار ه كړه!

ـ څوك يې؟

توابع د باغ د دروازي خواته منډه ورواخيسته، له مچلو غزې وار شوي ډېره يې تر غوږ تېره شوه،

هلک ښوی له باغه ووت.

كورته راغی، مور يې مخې ته وړغله، خو يو دم ځای پر ځای ودرېد، په چوتره كې ملك ناست و.

توابع كوټې ته لاړ، زړه يې خولې ته راغی، توپ كټ ته نږدې پروت و.

د هلک تبه شوه، پلار يې ډاكټر ته بوت، ماسختن له خويندو سره پرېووت.

سهار يې سترگې وروغړولې، سترگې يې رډې راوختې، په غاب كې مالتې پر تې وې.

كړپ شو، هلک پر خپل سر كمپله وركش كړه، د كمپلې تر چولې يې وروكتل، له سپينو خيرونو

پايخو توري ډنگرې پښې راوتلې وې. ژر يې مخ لوڅ كړ، مور يې په كاچوغه كې دوا اچوله.

توابع په بېره وويل:

ـ مالتې.

غولي ته يې وكتل، هېڅ هم نه و.

ښځې وويل:

ـ تر تامي څار كې، مالتو ته دې زړه شوی؟

د توابع سترگې رډې راختلې وې.

ښځې دهغه پر تندي لاس كېښود، ورو يې وويل:

ـ په دې خوږ موني (پسرلي) كې مالتې له كومه شوې.

توابع غولي ته وويل. بيا يې دوا وخوړه، غلی پرېووت.



جو جو ناول

ساعت وروسته ولاړ شو، په چوتره کې يې نيکه د چيلم نلکې خولې ته نيولې وه، بوډا يودم
وخنډل، له خولې يې سپين لوگي راووت، هلک يې ترلاس کش کړ، پر ځنگانه يې کېناوه، په خوند
يې وويل:

— اوس لکه چې بنه يې؟

تواب خپل نيکه ته وکتل، لایې پر شونډو له پرتو سپينو برېتو څخه خړ لوگي راووت.

تواب ورو وويل:

— ځم، له هلکانو مې د مکتب بکس راوړم.

ملک يودم چيغه کړه:

— بلا، وه بلا!

بنځه په بېره راغله.

بوډا توخي واخيست، په زحمت يې وويل:

— بکس راوړه.

بنځه کوټې ته ننوته.

بوډا وخنډل:

— بکس دې د عطاگي زوی راوړ، ويل يې چې په خاورو کې درنه پاتې و.

تواب غلی و.

بوډا وويل:

— له چا سره خو به دي نه وي خوړلي؟

هلک د (نه) په بڼه سر وښوراوه.

بنځې وويل:

— هه!

تواب ورو وکتل، مور يې بکس ورته نيولی و.

ورو ولاړ شو.

بوډا وخنډل:

— چېرته؟

— ځم، کورنۍ وظيفه مې نه ده ليکلې.

تواب کوټې ته لاړ، کتابچه يې را واپوله، سترگې يې رډې راوختې، ورکړل شويو پوښتنو ته سم

ځوابونه ليکل شوي ول.



بله کتابچه یې وکته. سوالونه حل وو.
 ځان یې په کمپله کې ونغاړه، غلی کېناست.
 قلم و خوځېد، تواب په راوتلوږدو سترگو ورته کتل. د کتابچې پاڼه واپړول شوه، قلم ولیکل:
 _له مامه وپېرېږه.
 تواب دېوال ته وروښویېد.
 قلم ولیکل:
 _مرسته غواړم!
 هلک په ماته گوډه ژبه وویل:
 _ته، ته، څوک یې؟
 ولیکل شول:
 _د یوه لیرې ستوري اوسېدونکی.
 هلک لږزې اخیستی و.
 قلم ولیکل:
 _زړه دې غټه ونیسې.
 پر کتابچې لنډه رڼا راوگرځېده، رڼا د بورېوکی غونډې پر خپل ځان را تاو شوه، یوه لوېشت
 ژوندی موجود ولاړ و.
 موجود وویل:
 _ماته جُوجُو ویلی شې.
 تواب خپل ځنگونه پر تتر پورې ټینګ نیولي وو.
 د جُوجُو د مردکی غونډې شنه سترګه وځلېده، په خوند یې وویل:
 _هله نو، ډارن هلکان مې نه خونېږي.
 تواب غلی و.
 د چرګې کوټ کوټ ته ورته غږ پورته شو:
 _کوټ، کوټ، کوټ...
 جُوجُو وویل:
 _دازموږ خندا ده.
 غلی شو، په خوله کې یې د دواړو لاسونو نری گوتې ننه ایستې، خوله یې دواړو خواوو ته تر
 غوږو پرې شوه. په جدي انداز یې وپوښتل:



_ ښه ښکارم؟
 هلک په وېره ورته کتل:
 جُوجُو وويل:
 _ سمه ده، که دې خوبه نه وي، نوزه درنه ځم، هيله لرم چې تر تا زړور انسان پيدا کړم.
 يودم ورک شو.
 تواب په بېره له کوټې ووت، په چوتره کې ودرېد، نیکه يې په تېره بياتي د پزې وېښته اخیستل.
 کلا ته يې وکتل، پلار يې د تراکتور په ماشين کې گوتې وهلې.
 بېرته کوټې ته لاړ.
 غلی کښاست.
 غږ يې واورېد:
 _ تراکتور نه شي جوړولای.
 تواب سترگې ورغړولې، هېڅ هم نه و.
 په رېږد بدلې غږ يې وويل:
 _ تا خراب کړی دی؟
 سپينه رڼا پر خپل ځای را تاوه شوه، جُوجُو نری سيم پر غولي کېښود.
 هلک په وېره وويل:
 _ ته ولې داسې کوي؟
 جُوجُو پر غولي پروت توپ ته پښه وروغځوله، درې شو، د لاتين نری شيشه لاندې را تويه شوه.
 تواب چيغه کړه!
 _ له دې ځايه ورک شه
 جُوجُو وخنډل:
 کوټ کوټ کوټ...
 هلک پيالې ته لاس کړ، پياله سيخه پر جُوجُو ورغله، د جُوجُو بدن دوه نيمه شو، يوه برخه يې تر
 پيالې پورته پاتې شوه او بله هم لاندې بېرته يې د بدن دواړه توتې سره ورغلې، خندا يې زور
 ونيو:
 کوټ، کوټ، کوټ...
 تواب ودرېد، د کوټې دروازه په خپله پورې شوه.
 جُوجُو وويل:



جو جو ناول

_تاوان مې نه خوبسيږي، خو په يوه شرط، مرسته راسره وکړه!
 ماتې کوکي (د بنسټي ټوټې) ټولې شوې، خراغ ودرېد، جوړه شيشه ور ولوېده.
 تواب جو جو ته وکتل، نه جو جو و او نه هم نري سيم، له سرايه د تراکتور د چالانېدو غبراغی.
 بېرته سپينه رڼا پر ځان را وگرځېده، جو جو وويل:
 _ستاسو په حساب پوره دوې مياشتې دلته وم، ته مې څارلې، تر نورو زړور راته واپسېدلې.
 تواب په رېږدېدلې غږ وويل:
 _څه مرسته؟
 جو جو پر خړ دېوال لاس تېر کړ، د کمپيوټر د سکرين غونډې لويه پرده راغله، عکس و، د جو جو
 غونډې موجود بنکارېده، خو تر جو جو په ونه لوړ و، نيم گز، يا تردې يو څه ډېر.
 جو جو وويل:
 _دا زموږ د مکتب مدير دی، په عکس کې دومره بد نه بنکاري، خو له نږدې يې مه ووينې، زړه به
 دې وچوي. بس، که په درس کې بې خونده وي، نو د غږ په ماشين کې دې اچوي.
 جو جو غلی شو، يو دم يې وخنډل:
 _کوټ، کوټ، کوټ...
 تاسو په مکتب کې لښتې خورئ، خو موږ درد نه احساسوو، د جزا له پاره مو په يوه ماشين کې
 ږدي، د غږ ماشين ورته وايي، اواز يې لوی عذاب دی، بنيادم يې د اورېدو تاب نه لري.
 جو جو يوه شپه غلی و، بيا يې وويل:
 _اصلي خبره پاتې شوه، زه بايد پنځم صنف ته لاړ شم، د کاميابۍ يو شرط دا دی چې د نورو
 ستورو د اوسېدونکو په اړه به تحقيق کوم. ملگري مې په کایناتو کې سره تیت شول، ما هم ځمکه
 ومونده، لومړی ايران ته لاړم، د مکتب يوه زده کونکي ته مې ځان وروښود، زړه يې ودرېد. بيا
 مې ستاسو وطن ته مخه کړه، دا کلی مې وموند، خو که ته هم مرسته راسره ونه کړې، نو مجبور يم
 چې بل ځای پسې وگورم.
 تواب په حيراني ورته کتل.
 جو جو پر دېوال لاس تېر کړ، سکرين ورک شو.
 ويې ويل:
 _ (نه) مه راته وايه.
 تواب غلی و.
 جو جو وويل:



جُوجُو ناول

—دوې ورځې په مکتب کې درسره وم، اوف، دې ته نو درس نه شو ویلای. ماشومانو یوازې کاغذي طیارې جوړولې، د معلمانو له خولو د چایو پیالې نه لیرې کېدې، خو مور داسې نه یو، زحمت باسو، ستاسو په حساب په پنځوس کاله کې ایله پینځم صنف ته راوړسېدم. تواب په حیرانۍ ورته کتل. جُوجُو وویل:

—ستاسو پنځوس ورځې، زموږ یوه ورځ ده، زموږ ټول کال، سل ورځې وي. یو دم یې وخنډل:

—پوښتنه دې ونه کړه چې څنگه؟ تواب غلی و...

—خیر، زه به درته ووايم، زموږ ستوری تر ځمکې سل ځله لوی دی، خو کوچنی لمر لرو، ځکه مو ستاسو په حساب، ستوری په پنځوسو ورځو کې یو ځل پر خپل محور راگرځي. تواب ورو وویل:

—نوته څو کلن یې؟

په خپل حساب لس کلن، خو ستاسو په حساب سلو ته رسېږم. —نوتاسو څو کاله عمر کوي؟

موږ ناروغي نه لرو، هر یو مو سل کاله چې ستاسو زر کاله کېږي، عمر کوي. —اوبیا؟

—چې وخت مو پوره شو، په خپله اور اخلو.

—نوزه څه مرسته درسره کولای شم؟

—بس، ډېر دې نه پاڅابوم، کله کله مالومات راکوه! اوس باید لار شم، ماخستن راځم، خو گوره، په خپله کوټه کې به یوازې یې. جُوجُو ورک شو.



* * *

تو اب ماخستن خپلې کوتې ته لار، مور يې پسې ورغله، خوده ويل چې نه وپرېرم.
 په کمپله کې پروت و چې سپينه رڼا شوه.
 جُوجُو وار له واره پردې وال لاس تېر کړ، د کمپيوټر غونډې سکرين ته يې گوته ونيوله، ويې ويل:
 زمور خط نه شې لېدلې، برقي حروف دي، خوزه به د خپل تحقيق يوه برخه درته ولولم.
 ستاسو د څنگ په کلي کې يو واده و، د ډوډۍ په وخت کلا ته يو زلمی راغی، ديارلس، څوارلس
 کاله به يې درلودل، خپله خور يې پسې غوښته، خود کور خاوند يوه روپۍ کړ، ويل يې چې نا
 محرمه يې، په منډه يې له کوره و ایست، خبره خلاصه نه شوه، د کور خاوند د باندي پسې ورغی،
 کليوالو ته يې وويل، څو کسه پر هلک ور ټول شول، دومره يې وډباوه چې له اخه، ټوخه ولوېد،
 ويل يې چې زمور خويندو، ميندو ته دې کتل. خو ماسپښين په همدې سرای کې دوو پياوړو
 ځوانانو ډول واهه، پېغلي پرې راگرځېدې، نه يې ځانونو ته پام وو او نه هم ټکريو ته، له څرخ سره
 به سپينې غاړې او خلاص ټټرونه بنسکاره شول.

جُوجُو غلی شو، يودم يې تو اب ته وکتل، ويې ويل:

پوښتنه، دا دوه ځوانان څوک ول؟

هلک په حيراني ورته وکتل:

ډمان

له ټول کلي سره خپلوي لري؟

نه

محرم دي؟

نه، خو په سيالانو کې يې نه گڼو.

جُوجُو وخنډل:

کوټ کوټ کوټ... اه، نږدې دی چې له ډېرې خدا اور واخلم.

يودم غلی شو، پر شيشه يې لاس تېر کړ، ويې ويل:

ستا ځوابونه مې وليکل، د تحقيق استاد به مې حيران شي، ماشوم محرم نه دی، خودو

پياوړو ځوانانو ته نڅېدا محرمه ده. کوټ، کوټ، کوټ... جُوجُو بچو، سم ځای ته راغلی يې، د

تحقيق له پاره تردې حيرانوونکي خلک نه شې موندلی. د دوی هر څه د سيالانو له پاره دي.

يودم غلی شو، ويې ويل:

گڼ کور مودی، ټول مې وگڼل، نولس تنه ياست، څه سره کېږئ؟



جو جو ناول

تواب وويل:

هغه چې ژپره لونگي تري، ډبل سپين بربتونه يې دي او ملك لالا ورته وايي، نيکه مې دي. چا چې تراکتور جوړاوه، هغه مې پلار دي، هغه بل ډنگر سړی مو تره دی، اته اولادونه لري، پنځه لونې او درې زامن.

او تاسو؟

زه او پنځه خويندي.

بڼه نو، اوس بايد خپلې سفینې ته لار شم.

تواب په حیرانی وويل:

سفینه؟

ستاسو په چو تره کې مې يوه گرده جالی ولېده، بس لکه ټوکری، کورت يې لمر ته پکې ايښي

وو، سفینه هماغه رقم شکل لري، ځمکې ته پکې راغلم.

نو چېرته ده؟

په غونډيو کې مې يو ځای پته کړې ده، اوس ځم، خو سبا به ټوله ورځ درسره يم.

جو جو ورک شو.



* * *

د سهار د چایو له پاره په چوتره کې دسترخوان هوار شو، نیکه بر سر، بالنبت ته ډډه ووهله، ورپسې یې دوه زامن خړېدلي سرونه غلي کېناستل، بیا تواب او درې نور هلکان راغلل، ټول د بتانو په خپرې حرکتو ول.

چوپه چوپتیا وه، کله کله به نیکه وټوخل، پیشو به میو کړل، له غوجلې به د غوار مباره راووته. پتنوس ورېږدېد، یوې پېغلې پیالې پر غولې کېښودې، بلې توره چایجوشه راوړه. د تواب پلار چایجوشې ته لاس وروغځاوه، پیاله یې ورته ونيوله، نیکه یو دم چینه کړه! _بلا، وه بلا!

د تواب مور په بیره راغله، ودرېده، ټکری یې پر مخ ورکش کړ، په خواره خوله یې وویل: _خه وایې، ملک لالا؟

_سترگې لرې که نه، ساده چای دې راوړی دی.

بنځې د خپل خاوند په لاس کې نیولې پیالې ته وکتل، په رېږدېدلي غږ یې وویل: _خو ما نجلۍ ته د شیدو له چایو ډکه چایجوشه ورکړه.

د بوډا تندې تړبو شو:

_نوزه دورواغ وایم!

بنځې منډه واخیسته، شپبه وروسته نیکه د شیدو له چایو ډکه پیاله خولې ته نیولې وه. د تواب اوږه درنه شوه، تر څنګ یې وروکتل، هېڅ هم نه و.

تواب ورو وویل:

_ته وې؟

ناستو کسانو په حیرانۍ تواب ته وکتل، هلک وارخطا شو، په بیره ودرېد.

نیکه وویل:

_پیاله دې ډکه ده.

_زړه ته مې نه کېږي. ناوخته دی، مکتب ته ځم.

کوټې ته یې منډه کړه، بکس یې راواخیست او له کلا ووت.

د جُوجُو غږ یې واورېد:

_که پولې ته وخېژې نو ښه به وي، لوند خيشت دې کړم.

تواب خپلو پښو ته وکتل، پایڅې یې لندې وې، دی په لنده شوتله کې روان و.

شاته تړلې بکس یې دروند شو، جُوجُو وځنډل:



_ دا خای بد نه دی.
 د هلك تندي گونځې پيدا كړې:
 _ تا بايد چايجوشه نه وای بدله كړې.
 جُوجُو وويل:
 _ يوه پوښتنه؟
 _ وایه.
 _ نجونو او ښځو ساده چای خوړ، خو نارينه وو او هلکانو ته د شيدو له چايو ډكه چايجوشه وروړل
 شوه، ولې؟
 تواب وويل:
 _ نيکه مې وايي چې هغوی نجونې دي، بلا يې نه وهي.
 جُوجُو وخنډل:
 _ کوټ، کوټ، کوټ... هغوی گېډې نه لري!
 يودم مړې دوړې راغلې، تواب وټوخل، دنوې لاندې کروزر موټر په دروازو کې سهارني لمر ژېړې
 ليکې ايستلې وې، له ټايرونو يې خاورې پورته کېدلې.
 جُوجُو وويل:
 _ سرکونه مو ډېر خراب دي.
 د تواب تندي تريو شو:
 _ حکومت بلا وهلی.
 جُوجُو وويل:
 _ تېره اونۍ د ولسوالۍ بازار ته لارم، دوه شيان ډېر ول، سوالگراو موټر...
 هلك په خبره کې ورولوېد:
 _ موږ هم دوه موټره لرو، په دوه سېټه ټيوټا کې مې نيکه گرځي، سراچه يې د کورد سودا له پاره
 درولې ده.
 جُوجُو وپوښتل:
 _ نو دا د کليو سرکونه ولې د سيمې خلک نه جوړوي؟
 تواب غلی و.
 جُوجُو وويل:



جو جو ناول

گوره، ما دوي مياشتې دلته تېرې کړې، هر پنځم، يا شپږم کور موټر لري، موټر سايکل خوله حسابته تېر دي، خود سرک جوړولو ته يې ملا ماته ده، ټول خلک حکومت او موسسو ته ماتله دي، بس، نوره گټه خويې درونه رسېده، جوړ سرکونه يې خراب کړل. تېره اونۍ دوو دهقانانو ته ور وگرځېدم، دواړه په خپل مينځ کې غږېدل، له وچکالی يې شکايت درلود، ويل يې چې د موسسې درک ونه لگېد، کارېز وچ دی، فصلونه موله تندې وسوځېدل. يو بل تن راغی، له عمره پوخ و، ويل يې چې پخوا خودا موسسې نه وې، کارېز به مو په اشريا کاهه، بد يې اموخته کړو، ترڅو به د نورو خيرات ته ناست يو. د ټوپک ډز شو، يوه پختکه راغله، د تواب پنبو ته نږدې په راشنو شويو پيازو کې ولوېده. جو جو په غوسه وويل:

دا چا ووبشته؟

تواب مخامخ گوته ونيوله، د چنار له گڼو ونو يو ځوان راووت، بنکاري ټوپک يې په لاس کې و، يوې بلې خواته يې کتل. د پيازو په شنو ډکو کې سپېنه رڼا راتاو شوه، پختکې ټوپک کړل، جو جو تر جوړ وزر ونيوله، د پختکې پر مات وزي يې له روڼ پلاستيک جوړ لاس تېر کړ، وېنه ودرېده، پختکه والوته. جو جو پسې غږ کړ:

سمه ده، خوله انسانانو ليري گرځه!

جو جو ورک شو، د تواب اوږه درنه شوه.

جو جو وويل:

پختکې مننه کوله، ويل يې چې تر انسانانو ښه ياست.

تواب وويل:

ته د مرغانو په ژبه پوهېږي؟

زما ډېر کمالونه زده دي، راځه، دا کربوړی به راوغږوم.

تواب مخامخ وکتل، زړه يې خولې ته راغی، د کچالو په جووه کې غټ کربوړی پروت و.

تواب له ځمکې يوه لويه ډبره ورپورته کړه.

جو جو په بېرته وويل:

پام

بکس سپک شو، جو جو د کربوړي تر څنگ ولاړ و.

د هلک گوتې خلاصې شوې، ډبره ولوېده، له پولې مړه دوږه پورته شوه.



جُوجُو وويل:

— کربوری ډېر خواشینی دی، وایي چې له انسانانو پزې ته راغلي یو، مور هېڅ تاوان نه دی ور رسولی، په مخه نه ورځو، خو دوی تل بېلچې را پسې اخیستې وې، نسل یې را ورک کړ. تواب په خبره کې ور ولوبد:

— خو کربوري خطرناکه دي.

جُوجُو وويل:

— داسې انسان راوښیې چې کربوري کوم ازار ور رسولی وي؟ د هلك سر وځړېد.

جُوجُو وخنډل:

— زما په فکر انسان تر هر څه مضر او خطرناکه دی، یوازې خپل ځان ته اهمیت ورکوي، دا نه وایي چې د ځمکې نور موجودات هم د ژوند کولو حق لري او که نه. تواب وويل:

— داسې هم نه ده، گل ماما ته وگوره، که غوایان نه وای ورباندې گران، شنه رشقه به یې نه ورته رېبله.

جُوجُو وخنډل:

— خود غوایانو نظر هم مهم دی.

تواب له شنو غنمو تېر شو، گل ماما ته یې له لیرې سلام ورواچاوه، غوایي ته ودرېد.

جُوجُو وويل:

— پر څښتن دې گران یې، تازه رشقه درته رېبې.

برگ غوایي رمبراره کړه.

جُوجُو وويل:

— غوایي گيله کوي، وایي، ته خو انسان نه یې، نو بیا ولې داسې کم عقله پوښتنه کوي؟

هلك په بېره وويل:

— ولي؟

تور غوایي رمبراره کړه.

جُوجُو وويل:

— ستا پوښتنه مې ورورسوله، غوایي وایي، پلار یې ټول عمر د گل ماما ځمکې واړولې، خو کله

چې زور شو او له کولې ووت، د قصاب چارې ته یې سیخ کړ.



جو جو ناول

برگ غوايي رمبره کړه.

جو جو وويل:

— سخت ناروغه دى، خو بايد ځمکه واپروي، که يې ځان جوړ ونه بنود، څښتن يې خيرات منلى.

تو اب روان شو.

جو جو وويل:

— پوه شوي؟ گل ماما له غوايانو سره مينه نه لري.

تو اب وويل:

— مچانو ته هم بايد څه ونه وايو.

— اه گرانه! مچان له تاسو سره کومه علاقه نه لري، خپل ځانونه پاک وساتئ، مچان څه بلا درنه

غوايي.

د مکتب ترد پواله، يو خوار سپى راتا و شو، کورنيچ يې وهل، تېره يې پښې ته سيخه شوې وه، ډله

هلکانو منډې پسې وهلي.

جو جو و خندل:

— سپى وغروم؟

تو اب د مکتب په دروازه ننوت، اوږه يې سپکه شوه.



* * *

ماسپښين دوي بجې وي، تواب لويه چايجوشه ترلاستي نيولي وه، د پولې پرسر پريوه خوا كور
تلو. چايجوشه يودم سپكه شوه.

تواب وويل:

ـ بنه وخت راغلي.

د جُوجُو غربي واورېد:

ـ چای دی؟

ـ هو.

ـ نو چرته يې وړې؟

ـ زړه كلا مو تنگه ده، نيكه مې وايي چې ډبريو، گذاره مونه پكې كېږي، نوې ابادي يې شروع
كړې ده.

هلک د باغ تردېواله را تاو شو، يو چا غږ كړل:

ـ تشه چايجوشه دې راوړه؟

تواب يودم كور شو، پر خرپوټي تورچای پرېوت، پورته يې وكتل، يوه گردي سړي د كلا د دېوال
پخڅه تراشله.

هماغه سړي وخنډل:

ـ د ملك لالامسى ځوان شوی دی، له ډكې چايجوشې سره نيغ روان و.

تواب كلا ته ورننوت، دوو كاريگرو په خټه كې غوايي گرځول.

هلک توره چايجوشه پر غولي كېښوده. نيكه يې د لرگي پرزينه ولاړ و، لكه يې په پخڅه كې تر
پرې شوې سوري ايستلې وه.

جُوجُو وويل:

ـ ملك لالا دې ولې لكه يې ته سترگه پټه كړې ده، لكه خو ټوپك نه دی؟

تواب د دېوال سيوري ته د خړې پر كته كېناست.

جُوجُو وويل:

ـ په دېوالونو كې يې دا سوري ولې پرېښي دي؟

ـ د دښمن له پاره.

ـ له چا سره بدي لری؟

تواب خپله ككړی وگړوله.



نه

ملک و خندل:

ها زويه، چای دې راوور؟

تواب وروکتل، نیکه یې په احتیاط له زینې ښکته کېده.

تواب ورغی، ورو یې وویل:

ملک لالا، مور بدي داریو؟

ملک په حیرانۍ وروکتل:

نه!

نو په دېوال کې دا سوري د څه له پاره دي؟

بوډا و خندل، د هلک پر سر یې لاس کېښود، ورو یې وویل:

د تربرونو له پاره.

روان شو، کاریگرو ته وروگرځېد.

جُوجُو وویل:

دا ټکی مې نوی واورېد، تربرونه، ځناور ته وایاست؟

نه، د تره زامنو ته..

نو هغوی ولې وژنئ؟

تواب خپل نیکه ته منډه ورواخیسته، هغه ته مخامخ ودرېد، په خواړه خوله یې وویل:

د تره زامن مې راباندې گران دي، نه غواړم چې هغوی ووژنې.

لومړی ملک و خندل، بیا ناستو کاریگرو خندا ورسره بدرگه کړه.

یوه کاریگرو وویل:

هلک دی، ماغزه یې خام دي، نه پوهېږي.

تواب په حیرانۍ ورته کتل.

تر دېوال له عمره پوخ، ډنگر سړی راتاو شو، ږېره یې لنډه وه، غټې کڅورنې سترگې یې درلودې،

تر سپینې زړې خولۍ یې لاندې وېښته راوتلي ول.

ملک په خندا وویل:

اه، سر مالمه، راځه

د تواب غور و تخنېد.

جُوجُو وویل:



دا سپری مې د مکتب په اداره کې ولید.
توابع وویل:

— زموږ سر معلم دی.

معلمانو ته یې خشکې کولې، ویل یې چې یو هم د زړه له اخلاصه صنف ته نه ورځي.
جوجو غلی شو، یو دم یې وویل:
— پوښتنه وکه!
— څه؟

— راته ووايه چې د معلمانو ځواب څه و؟
— ښه، ووايه!

— معلمان ټول په یوه خوله ول، پنځه زره افغانۍ یې کمې گڼلې، ویل یې چې په دې تنخوا ستونډي نه شو ورته څیرولای، خود سر معلم دلیل دا و چې دوی په زور نه دي راغلي، تنخوا مالومه ده، که یوه وي، که سل، دوی منلې، نو باید چې د زړه له اخلاصه درس ورکي.
توابع په خبره کې ورو لوبد:
— قناعت یې وکړ؟

په اوږه یې چونډۍ ورو لگول شوه:

— وار راکه د سر معلم خبرې لا پاتې دي، ویل یې چې په دې مکتب کې ستاسو اولادونه هم درس وایي، دهغوی له پاره یو څه زحمت ومني، خود معلمینو ځواب دا و چې له خپلو اولادونو سره په کور کې درس وایي. بس، سر معلم ستړی شو، خو یوه هم قناعت ونه کړ.
د ملک خندا راغله:

— یاره سر مالمه، شپاړس کاله درس دې چټي راته ښکاره شو.

توابع وروکتل، نیکه او سر معلم د کوټو پر کېندل شوي تهداب راگرځېدل.
ملک په خندا وویل:

سر مالم نوې وکړه.

په کارېگرو کې یوه ورغږ کړل:

— څه وایي؟

— وایي چې نخشه مې خونښه شوه، خو په یوه کوټه کې د کتابونو د اېښودلو له پاره الماری ته هم ځای پرېږده.

پخخه تراش له پاسه ورغږ کړل:



— کتابونه خوده ویلی دی، خه خیری پکې وک، زور شو، خونوی خولی یې ونه مونده.
تولو وخنډل.

جُوجُو وویل:

— دا خبره په لیکلو ارزې، په دې وطن کې پوه سړی ناپوه دی او ناپوه هم عاقل.

* * *

د تواب غور و تخنید، خنگ یې بدل کړ، پزه یې کش شوه، سترگې یې رنې کړې، جُوجُو پر بالښت ناست و.

تواب په خوبولي غږ وویل:

— نیمه شپه ده.

جو جو بستري ته ور تپ کړل، لاس یې پر دېوال کېښود، کوټه سپینې رڼا و نیوله، ویې ویل:

— نن مې یو خه ولېکل، درته وبه یې لولم.

تواب کېناست.

جُوجُو وویل:

— مازېگر د غونډۍ د کلي په فصلونو کې گرځېدم، یوه مرغی مې ولېده، د توت په ونه کې ناسته

وه، نږدې ورغلم، په ستوني کې به یې سا راټوله کړه، د تیر سړې، مړې بڼکې به یې وپرسېدې،

خوندور غږ به یې له ژیرې مېنو کې راووت.

ډز شو، مرغی والوته.

د ټوپک په غږ پسې ورغلم. له یوه کوره چیغې راتلې، پر دېوال ورته کېناستم، خو ښځو له یوه

ځوانه ټوپک ووړ. خو ځوان زورونه وهل، بیا د یوې پیغلې له خولې وینو داره وکړه، ځوان د

ټوپک پر کنداغ وهلې وه، نجلی ږنگه شوه، ځوان له کوره ووت، مخامخ دروازې ته یې ټوپک

ونیو، ټک، ټک، ټک... د کلا دروازه سوری، سوری شوه.

هماغه کورته مې ور تپ کړل، هلته هم همدا حال و، ښځو چیغې وهلې، یوه تنکي ځوان ټوپک

پسې غوښت.

له جوماته ډله خلک راووتل، دروازې ته ولاړ ځوان یې په زور په خپل کورننه ایست.

له چا به مې پوښتنه کوله بس، په باغ کې وېرېدلو چرگو ته ورغلم، یوه سره چرگه خپلو چرگورو

ته په غوسه وه، ویل یې چې له بنیاد مانو خه بلا غواړئ. کیسه را مالومه شوه، چرگوري شنو غنمو



جُوجُو ناول

ته ورگه شوي ول، د پتيي خاند د لوتو وارونه ورباندې کړي وو، خو په مقابل لوري بڼه نه وه لگېدلې، ټوپک يې را اخیستی و. ټک، ټک، ټک.

چرگور و ته مې وکتل، سرو نه يې څرېدلې وو، د پښو په تېرو نوکانو يې ځمکه کېندله.

جُوجُو غلی شو، تواب ته يې وکتل، ورو يې وويل:

— وره موضوع وه، خبرې يې غوښتې. ټوپک ته حاجت نه و.

تواب وچې سترگې ورته نيولې وې...

جُوجُو وويل:

— له هغه ځايه دې خوا ته راتلم، خو په لاره کې يوې کلا ته وروگرځېدم، د کلا د لويې دروازې تر مخ

ډله ماشومانو مردکې کولې، ټول څېرن ول، د کميسونو غاړې يې برېښېدلې، خيړنې وې، بسويه

خيړې. په چاودو گوتو کې يې رڼې مردکې بڼې نه ښکارېدلې.

بس، بل څه په خولو نه ورتلل، ستا مور... ستا خور... د خره بچيه... غالی دې وکړې.

سيوري ته ناستو لويانو هېڅ هم نه ورته ويل، خو تر دوی پيشو بڼه وه، زوی يې د کادانې د بام پر

سرناست و، مور يې راغله، تور پيشينگوري يې په خوله کې ونيو، ويې ويل چې له بنياد مانو به

څه زده کړې.

يوه شېبه کېناستم، لويانو يوازې د نسوارو په اړه خبرې سره کولې، يوه ته د نسوارو رنگ مهم و،

بل ته يې نشه، اه، څومره بېغمه خلک.

جُوجُو غلی شو.

يو دم د کلا دروازه وټکېده.

جُوجُو په بيړه پر دېوال لاس تېر کړ، رڼا ورکه شوه.

تواب له کوتې ووت، دروازې ته ودرېد، ويې ويل:

— څوک يې؟

د دروازې له شا وارخطا غبراغی:

— زه يم، لال مامد.

له يوې کوتې بل څراغ راووت.

تواب دروازه خلاصه کړه، د څراغ رڼا په وارخطا سپرې ولگېده.

سپرې تر توابه مخکې شو، کلا ته ننوت، په خواړه خوله يې وويل:

— باتوره، د خدای روی ومنه، د زېنکو (هلکانو) مور مې په اولاد ناروغه ده، تر ښاره يې ورسوه.

د تواب پلار خپل کين لاس د څراغ رڼا ته ورنږدې کړ، په خوبولي غږ يې وويل:



په دې نیمه شپه به تر ښاره څنگه ځو، د موټر دوه ساعته لاره ده.
سړي خواست کاوه.

باتور د موټر په کیلي پسې لاړ.

شپه وروسته د موټر د چالانېدو غږ واورېدل شو، پر مخامخ د پوال تېزه رڼا ولگېده، موټر له کلا ووت، لال مامد د موټر د څراغونو تر ژېړې رڼا مخکې منډې وهلې...
توابع دروازه پورې کړه، کوټې ته راغی، اوږد وغځېد، د جُوجُو درک نه و.
د هلک سترگې سره ورغلې، یو وخت یې د موټر هارنونه واورېدل، د باندي ووت، ژېړه رڼا د کلا د لرگینې دروازې له چولو څخه راوتلې وه. توابع دروازه خلاصه کړه، موټر د کلا مینځ ته راغی، توابع له پلاره د ناروغې مېرمنې پوښتنه وکړه، لنډ ځواب یې واورېد:
په لاره کې مړه شوه.

هلک برج ته وخت، د کلي له مینځه چیغې راتلې، په تنگو کوڅو کې بل څراغونه د لال مامد کور ته ور روان ول.

* * *

نیکه په غوسه و، سپکې سپورې یې ویلې. توابع تر کرکۍ وروکتل، د سهار څپه وه، نیکه په ډېران کې گڅېد. هلک د باندي ورووت، ښځې او نجونې په چوتره کې ولاړې وې، وارخطا ښکارېدلې.

بوډا په گوتو کې نیولی کاغذ پورته ونيو، په خشکه یې وویل:
زما کوټه چا جارو کړه؟

د توابع مشره خور د خپلې مور تر شا ودرېده.

نیکه چیغه کړه!

بلا، وه بلا!

ډنگره ښځه مخکې ورغله:

څه وايي، ملک لالا!

دا کاغذونه چا پر ډېران اچولي دي؟

ښځې چوترې ته وکتل، لور یې لږزې اخیستې وه.

ښځې په خواره خوله وویل:

ملالی.



نيکه چيغه کره!

—د اسپۍ په دې نه پوهېږي چې د ځمکې اسناد دي؟

بنځه لږ زېده.

نيکه وويل:

—يوه بله پاڼه ام ورسره وه.

بنځې له چوترې را کبسته شوې، ټولې په ډېران کې گرځېدې، نيکه په غوسه کوټې ته ننوت.

د تواب اوږه درنه شوه، جُوجُو وويل:

—د غواوو پښې وگوره!

تواب ورغی، پاڼه يې له لنډو خوشايو راپورته کړه، لستونې يې پرې تېر کړ، کوټې ته ننوت. نيکه

په غوسه و، تواب پاڼه بډا ته ونيوله. په منډه له کوټې ووت.

تواب په چوتره کې کېناست، د لمر ژېړه وړانگه د مخامخ برج د بام له

لرگو لگېدله.

يودم چيغې شوې، ملالی په منډه له دالانه راووته، گيلاس يې تر سر تېر شو، د کوټې پر لويه

شيشه ورغی، شيشه ډرې وږې لاندې راولوېده.

تواب په بېرته دالان ته ورننوت، پلار يې په غوسه و، بنځو ته يې ښکښلې کولې ويل چې ډنډې

دي، د جايداد کاغذونه هم نه پېژني.

تواب يوه شېبه په وره کې ودرېد، بنځې وارخطا وې، له تناره سرې لمبې راوتلې، په شکور کې د

پرتو ذغالو پر سر تک تور مچان ناست ول.

هلک بېرته چوترې ته لاړ، د څنگ له کوټې د ملالی د ژړا غږ راتله، ورغی، خور يې کونج ته

ناسته وه، او ښکې يې نه تم کېدې.

تواب کادانې ته لاړ، په دېوال کې ټومبلی لوی لوري يې ورواخيست، له کلا ووت. کين لاس ته تاو

شو، شنه فصلونه ول، سهارني لمر د غنمو له شنو وږو ژېړه رڼا پورته کوله.

هلک شوتلې ته ودرېد، څو لوره يې ورواچول، غلی پر پوله کېناست.

د جُوجُو غږ يې واورېد:

—ها! تندې دې سم ونيسه، خواشینی ښه نه ښکاري.

تواب وروکتل، جُوجُو يې تر څنگ ناست و.

تواب وويل:

—نيکه مې سهار له جوماته راته، د کلا د مينځ په ډېران يې د ځمکې قواله موندلې وه.



جُوجُو په خبره کې ورو لوبد:

— پوهېږم.

تو اب په غوسه وويل:

— خور مې غټه نجلۍ ده، خو تر اوسه لا د کار کاغذونه نه پېژني.

يوه سپينه جنت کوکۍ راغله، د جُوجُو پر رينه ککړۍ کېناسته، جُوجُو وخنډل:

— کوټ، کوټ، کوټ... مه مې تخنوه.

جنت کوکۍ والوته، جُوجُو، هلک ته وکتل، ورو يې وويل:

— ښه، نو ته د کاغذونو په ارزښت پوهېږې؟

تو اب غلی و.

جُوجُو وويل:

بيگا د لال مامد مېرمن مړه شوه، سهار دې خور د ځمکې قواله جارو کړه. ولې؟

تو اب په حيرانۍ ورته کتل.

جُوجُو وويل:

— که تا مکتب نه وای ويلي، ډاډه يم، د ځمکې له قوالو به دې کاغذي کيشتۍ جوړولې.

تو اب غلی و.

جُوجُو وويل:

— په ټوله ولسوالۍ کې يوازې يو مکتب دی، هغه هم د هلکانو له پاره، نو خوار کې نجونې څه

ملا متې دي، هره ورځ کوټې جارو کوي، په کوم کاغذ پسې به گرځې چې د کار دی که بېکاره. که

همدې نجونو مکتب ويلي وای، نو په سيمه کې به مو ډاکټره درلودی، د لال مامد ښځه به يې ولې

نيمه شپه په خامو لارو تر ښاره وړله.

تو اب ولاړ شو، لور يې ورو اخیست، يوه پنډه شوتله يې وربېله. کور ته لاړ، شوتله يې په اخوره

کې واچوله، په چوتره کې دسترخوان ته کېناست.

نيکه ته يې وکتل، لایې ټنډه تروه وه. غوږ يې وتڅېډ، جُوجُو وويل:

— بوډا ته ووايه چې په سيمه کې مو ولې د نجونو مکتب نشته؟

تو اب جټکه وخوره، له چايو ډک گيلاس کور شو. پلار يې په غوسه وويل:

— پام!!!

تو اب وويل:

— نه شم کولای.



بوډا په حيرانۍ ورته وکتل.
 تواب په منډه کوټې ته ننوت. جُوجُو پر بستره ناست و.
 تواب په غوسه وويل:
 _نه شم کولای. نیکه ته کاوړ (غوسه) ورځي.
 جُوجُو په خبره کې ورو لوبد:
 _خوزه باید ورباندې پوه شم.
 _نن جومه ده، مکتب ته نه ځم، نیکه د چيلم د څکولو په وخت کې خشکې نه کوي.
 ساعت ووت، د لمر ژېړه وړانگه د کوټې د یواځینۍ دريځې پورتنۍ برخه روښانه کړه.
 تواب وويل:
 _اوس یې وخت دی.
 د باندې ووت، نیکه په چوتره کې یوازې ناست و، له خولې یې خړ لوگی راووت.
 تواب غلی کېناست. بوډا ورونه کتل. د هلک پر اوږه چونډی ولگول شوه. تواب وويل:
 _ملک لالا! دلته ولې د نجونو مکتب نشته؟
 بوډا یو دم وتوخل، په توخي کې خدا ورغله:
 _خوب دې لیدلی!
 _نه، یوازې یوه پوښتنه وه.
 بوډا چیغه کړه!
 _بلا، وه بلا! ساده چاې دې پسې څه کړ؟
 له دالانه بنځینه غبر راغی.
 _تیار دی، اوس یې دروړم.
 نیکه وويل:
 _گوره بچو، په داسې چتیا تو دې سر مه خرابوه.
 تواب په رېږدېدلي غبر وويل:
 _که ملالی. مکتب ویلی وای، نو د ځمکې کاغذونه به یې پرډېران نه اچول.
 د بوډا د تندي گونځې ژورې شوې:
 _زه د هلکانو مکتب نه غواړم، ته د نجونو د مکتب کیسې راته کوي. ورک شه !!!
 تواب په منډه کوټې ته ننوت.
 جُوجُو وويل:



— وېخېنه

توابع پر ترلی بستري کېناست.

جُوجُو وويل:

— مور دې بلا نومېږي؟

توابع په حيرانۍ ورته وکتل.

— نه

— نو نوم يې څه دی؟

د توابع تندي تريو شو:

— نه شم ويلاى.

— ولې؟

توابع غولي ته کتل....

جُوجُو وويل:

— يوه ټکي ته مې پام شو، ورې نجونې نومونه لري، زرمينه، طاهره، ملالی... خو چې غټه شوه او

واده يې وکړ، بيا يې نوم بدلېږي. تورسري، سياسره، کډه، عاجزه، د حيواناتو مور، بلا... دا ولې؟

توابع په غوسه وويل:

— دامه راته وايه چې له نيکه وپوښته.

جُوجُو وخنډل:

— اه، گرانه! سپکه مې نه درباندي لورېږي، خو که ورباندي پوه شم، بده به نه وي.

توابع فکر يووړ، يو دم يې وويل:

— راعه

هلک د باندي ووت، د کلا دروازي ته ورغی، شنه فصلونه ولاړول، د دهقان کوچني زوی د پيازو

له نړيو ډکو څخه واښه ليري کول.

توابع پرپوله ورته کېناست، د ځان په منگ هلک ته يې وويل:

— پلار دې څه نومېږي؟

هلک وخنډل:

— نوي خونه يو راغلي، باز مير.

— ښه نو، د مور نوم دې څه دی؟

هلک يو دم ولاړ شو، توابع يې ترگرېوانه ونيو، دواړه له اوبو ډک لښتي ته ولوېدل.



جو جو ناول

بازمیر راغی، خپل زوی یې له ولیو ونيو، خو هغه زورونه وهل، په هوا کې یې تړلي سوکان
تاو بدل.

توابع له اوبو پورته شو، پر خوله یې لستونې تېر کړې، وینې وه.
د بازمیر زوی په دوه-دوه کېده، زورونه یې وهل...
وخت ووت، جنگ سوړ شو، بازمیر د شخړې علت وپوښت، زوی یې وویل چې زما د مور نوم یې
غوښت.

سړي ته غوسه ورغله، توابع ته یې وکتل، په کاور یې وویل:
_ته بد اخلاقه یې، نیکه ته دې وایم.
توابع روان شو، ښځه کور ته لاړ، د مکتب کتابونه یې راوپلټل.
جو جو وویل:

_پزه دې هم وینې ده.
توابع په دېوال کې تومبلی وړې اینې ته ودرېد، د مور تکرې یې پر پزه تېر کړې، بېرته په خپل ځای
کېناست.

جو جو وخنډل:
_نو ته بد اخلاقه یې؟
هلک په غوسه وروکتل.
جو جو وویل:
_توکه وه.

توابع یو کتاب ورواخیست.
جو جو وویل:

_ښه نو، د ښځې د نوم اخیستل بد اخلاقي ده!
توابع په خبره کې ورولوېد:

_نه پوهېږم، خو دوی یې شرم گڼي.
د کلا دروازه وټکېده، توابع ورغی، سرمعلم ولاړو، ملک یې غوښت.
هلک د نیکه د کوټې خواته منډه کړه، نه و، د لان ته ورغی، له مور ه یې پوښتنه وکړه، بېرته لویې
دروازې ته ورنږدې شو، سړی یې وپوهاوه چې نیکه په کور کې نشته.
سرمعلم گام واخیست، خو توابع یې تر مخ ودرېد، سړی یې وڅرېد، ورو یې وویل:



جو جو ناول

— نيڪه مې مور ته بلا وايي، پلار مې د سياسي نوم ورباندې اېښي، تره مې خپله ښځه عاجزه بولي. دا ولې؟
 سرمعلم وخنډل:
 — په اصلي نومونو يې شرمېږي.
 تواب وويل:
 — په رښتيا هم، شرم دي؟
 سړي د تواب پر سر لاس ورتېر کړ، وروي يې وويل:
 — زمور د پيغمبر مور بي بي امنه نومېده، مېرمن يې بي بي خديجه وه، لوري يې هم بي بي فاطمه که شرم واي بيا مو په همدې نومونو نه يادولې.
 سرمعلم روان شو، تواب يوه شپبه د دېوال سيوري ته کېناست، د نوې کلا پخڅه د کلي له ټولو کورونو لوړه وه، خولا هم خټې پرې تپل کېدې، ورهاخوا د غره پر څوکه، د سپينو او ورو سپکه لانه وه ختلې.

* * *

تواب تر پرې لاس تاو کړ، د شاه د خرڅ غنجا شوه، ډکه بوکه راوخته، جو جو د رڼو اوبو پر سر ناست و.

تواب په بېرته وويل:

— په شاه کې دې څه کول؟

جو جو ټوپ کړل، د هلک پر اوږه کېناست:

— له خونگنې مې مالومات غوښتل، ژوند يې سخت و، په تياره کې اوسېده، خو شکايت يې نه درلود، ويل يې چې ښه ده، انسانان نه وينم.

تواب ډکه بوکه په سطل کې تشه کړه، سطل يې کوچني سخوندر ته کېښود.

جو جو وويل:

— ښه يې نه ساتې. ورته وگوره، وربوز يې له اوبو نه پورته کېږي.

تواب په بېرته وويل:

— پلار مې.

جو جو ورک شو.

باتور په چوتره کې ودرېد، په زوټه يې وويل:



د مېلمنو د کوټې کونجې (کيلې) راوړئ!!

ډنگره بنځه په بېره له کوټې راووته. په سره سپنسي کې پېيلې کونجې يې سړي ته ونيوله. باتور له کلا ووت.

توابع گړندي گامونه واخيستل، د مېلمنو کوټه د کلا په دېوال پورې نښتې وه. هلک کوټې ته ور ننوت، نيکه د اوږدې کوټې په بر سر کې ناست و، له مېلمه سره يې خبرې کولې. توابع سړي ته لاس ورکړ، وره ته نږدې کېناست. مېلمه ته يې وکتل، تياره وه، څېره يې ږنگه ښکارېدل. پلار يې راغی، د گاز پر ډې پورې تړلې جالی ته يې اورلگيت ونيو، له فشس سره پر سړي ژپه رڼا ولوېده. مېلمه له عمره پوخ و، ول ول خیرنه لونگۍ يې تړلې وه، د تورې پزې پر پلنه څوکه يې د کالدانې داغ ښکارېده.

د توابع زړه تنگ شو، کور ته لاړ، مور يې پر نغري د بخار دېگ اېښی و، لندو بوټو خوله نه اخيسته، بنځه په لوگي کې پټه وه.

توابع د تراکتور ټيلې ته ورغی، گېلنه يې راپورته کړه، بېرته نغري ته راغی، گېلنه يې کړه کړه، تر بوټو شنه لمبه راتاوه شوه.

توابع خپلې مور ته وکتل، په سترگو کې يې د دېگان لمبه ښکارېدل.

توابع يوه شېبه ودرېد، بيا يې په سر کې څرېکه شوه، نړۍ درد يې تر تندي پورې راغی، کوټې ته لاړ، اوږد پرېوت.

وخت ووت. له چوترې يې د پلار غږ راغی، د توابع پوښتنه يې کوله. توابع دالان ته ننوت، بدنۍ او چلمچي تيار ول. نېغ د مېلمنو کوټې ته لاړ، د مېلمه له لاسونو خړې اوبه تويې شوې. پر دسترخوان د لنډې ډوډۍ دوې کاسې کېښودل شوې. توابع وره ته نږدې کېناست. مېلمه ته يې وکتل، له هرې گولې وروسته به يې د لاس يوه يوه گوته خټله، د غوښې وار شو، د توابع تره پر يوه هوار پاسټي، غوښه په څلورو برخو تقسيم کړه، مېلمه ته يې وکتل:

— ستا يې تر څو؟

مېلمه په ډکه خوله وويل:

— تر لسو.

سړي له يوه سره حساب پيل کړ، يو، دوه، درې.... ده به په هره برخه غوښه خپله گوته اېښودله، لسمه شمېره پر يوه غوړه برخه راغله، هماغه برخه غوښه يې د مېلمه تر مخ کېښوده. پاتې برخې هم په همدې توگه تقسيم شوې. ښه شېبه ووته، ژامې خو ځېدلې. توابع د خپل پلار غږ واورېد:

— درغله.



ورويې کتل، مېلمه ته يې يوه غټه گوله نيولې وه.
مېلمه وويل:

—بس دی، نه يې شم خورلې. خود باتور لاس هماغسې په هوا کې پاتې و، مېلمه گوله ور واخيسته.
د تواب تره هم په پاستي کې غوښه و نغاړله، غټه گوله يې ترې جوړه کړه، مېلمه نه خورله، خود
تواب تره ټينگار کاوه چې د پسه لم دی. سړی مجبور شو. ملک هم په زور سپينه غوښه ورباندې
وخوړه.

د تواب اوږه درنه شوه، جُوجُو وويل:

—مېلمه يې په ډېره غوښه مړ کړې.

تواب په ټيټ غږ وويل:

—داز مور رواج دی، د مېلمه عزت کوو.

شېبه وروسته دسترخوان ټول شو، تواب د لاس اوږه ورواچولې، بيا په چايو پسې لاړ، کله چې
بېرته راغی، مېلمه په خوند يوه کيسه را اخيسته وه:

—ياره ملکه اجب سوډرشی و، د کلاشینکوف دوه گولۍ يې خورلې وې، خو بيا يې هم چارې ته
ځان نه ورکاوه.

ملک په خبره کې ورو لوېد:

—څنگه دې وموند؟

سړي په خوند وويل:

—بس، چاراته وويل چې د بدي دار وروږ دې ځنگله ته وتلی، ما هم کلاشینکوف را واخيست، يوه
دره مې پسې وغوښته، خو پيدا مې نه کړ، بيا خدای مهربانه شو، د تبر غږ راغی، ورغلم، د يوې
خپړۍ له تنې مې وروکتل، شريف يوې وچې ونې ته تبر نيولی و. بس، همالته ورته پرېوتم، د
کلاشینکوف زخه مې ورته سيخه کړه، ټک، ټک، سړی بوخ را واوښت. منډه مې ور واخيسته،
په گېډه کې لگېدلی و، خولا يې هم چارې ته ځان نه ورکاوه، په ډېر زامت مې ستونی ورپرې کړ.
د تواب اوږه درنه شوه.

جُوجُو وويل:

—ولې؟

تواب په خبره کې ورو لوېد:

—نه پوهېږم.

نيکه وخنډل:



— ياره عبدالرحيمه ، نر کار دې کړی ، زمري يې ، زمري .
مېلمه په خوند وويل:

— اوس به گلاب شاه ته مالومه شوې وي چې بدي څه ته وايي !
نيکه په خبره کې ورو لوبد:
— گلاب شاه دې ونه موند؟

— نه په خدای ، چا ويل چې ايران ته تنبېدلې . بس ، په کومه ورځ چې يې زما ورور را وويشت ، له
هماغه ساته ورک دی . خو بڼه شو ، ما يې هم د ورور ستونې ورپرې کړې ، خلاص په خلاص .
د نيکه خندا پورته شوه:

— ياره عبدالرحيمه ، زمري يې زمري .

جُوجُو وويل:

— زمري څه ته وايي؟

تواب وويل:

— يو حيوان دی .

— نو مېلمه ولې د دې نوم په اورېدو وپرسېد؟ حتما به کوم ښايسته حيوان وي .
— نه ، زموږ د مکتب په کتاب کې يې عکس شته . بېره ، بدشکله څېره لري .
جُوجُو وويل:

— ته به نه يې خبر ، بوی به يې بڼه وي؟

— که داسې وای ، نو پر خوله او پزه به يې مچان نه راټولېدای .

— هوښيار به وي؟

— نه ، يوازې په ښکار کې پياوړی دی ، نور ژوندي ساري وژني .

جُوجُو وويل:

— بيا خو دې نيکه سم ورته وايي ، مېلمه په رښتيا هم زمري دی .

د نيکه غبراغی:

— وه هلکه ، څنگه لکه مچ له ځان سره ښکېرې؟

تواب وار خطا شو:

— هېڅ ، هېڅ .

په منډه د باندي ووت ، کلا ته ننوت ، په چوتره کې غلی کېناست . چوپه چوپتيا وه ، پورته په رڼو
ستورو کې د طيارې سور خراغ مړ او بل کېده .



جُوجُو وويل:

ـ بنه نو، زمري مو د غيرت نبنه ده؟

هلک غلی و.

جُوجُو وويل:

ـ په تاسو کې قتل څومره اسانه دی.

هلک په خبره کې ورو لوېد:

ـ خپل وار (بدل) يې واخيست.

جُوجُو وويل:

ـ قتل گلاب شاه کړی و، ورور يې څه گناه درلوده؟

تو اب په خبره کې ورو لوېد:

ـ سردې مه خرابوه، دلته سل کلنې بدې پاتې دي، مړې نیکه کړی وي، غیچ يې له لمسیانو اخلي.

ناڅاپه ډزې شوې، دوې، درې دقیقې پرله پسې ډزې. تو اب له چوترې ټوپ کړل، په منډه له کلا

ووت، نیکه او د تو اب پلار هم د باندي ول، د مېلمه درک نه و.

نیکه په بیره وويل:

ـ تو ابه زويه، له مېلمه سره پاتې شه.

تو اب کوټې ته ننوت، مېلمه دېوال ته غلی ناست و، وار خطا بنکارېده، وروسته يې د گاز ډبې ته

لاس ور وغځاوه، تياره شوه.

تو اب وويل:

ـ ډزې په کلي کې دي.

د مېلمه وار خطا غږ يې واورېد:

ـ تا ته د بدې زور نه دی مالوم.

د بنځو چينغې شوې، تو اب کړکې خلاصه کړه، د کلي له مينځه کوکې راتلې.

تو اب وويل:

ـ مه وپرېره، په تاپسي نه دي راغلي.

ځواب يې وانه وړېد.

تو اب د باندي ووت، په کوڅو کې بل څراغونه گرځېدل. مخکې لاړ، د کلي مينځ ته ورسېد،

خلک راتول ول.



جو جو ناول

تو اب اخوره ته وخت، پريو چا سپين خادر هوارو، د خادر يوه برخه په وينو سره وه. له څنگلوري کوره د بنځو کوکي راتلې.

* * *

د تو اب اوږه په شدت و خوځېده. نيغ کېناست، سترگې يې وموښلې، جو جو و، تو اب په بېرته وويل:

— دا دوي ورځې چېرته وې؟

جو جو په خبره کې ورو لوبد:

— هله! تنور وگوره!

تو اب په حيراني ورته وکتل.

جو جو وويل:

— په لښتو او خوشايو کې د دهشکې مرمی پرته ده.

هلک ولاړ شو، د لان ته يې منډه کړه، د خپلې مور له لاسه يې اور لگېت ونيو، تپت شو، له تناره يې

لښتې راوايستې، د دهشکې په ژبه مرمی کې د بيگانې انگار سره رڼا بنکار بدلله. هلک توده

مرمی د تناره پر غاړه کېښوده. بنځو ته يې وکتل، د ټولو سترگې رډې راختلې وې.

خور يې چيغه کړه!

— دا ټول ستاله لاسه.

تو اب په خبره کې ورو لوبد:

— چتيا ت مه وايه!

مور يې وويل:

— ته بايد خطرناکه شيان په لښتو کې پت نه کړې.

د تو اب تندي تريو شو:

— زه نه وم خبر.

خور يې وويل:

— نو پېريانو احوال درته راوړ چې په تناره کې مرمی ده؟

تو اب په منډه له دالانه ووت.

جو جو وويل:

— اه! په دې شنه سهار مې د خولې خوند در بد کړ.



هلک اورډ و غځېد.

جُوجُو وويل:

— پوهېږم، بيخايه يې ملامت کړې، څه چې وينو، ډېر وخت رښتيا نه وي.

هلک چت ته کتل.

د جُوجُو غږ يې واورېد:

— اوس به ستا د پوښتنې ځواب درکړم، په سفینه کې يوه تخنيکي ستونزه پيدا شوې وه، يوه ورځ

يې کار وغوښت، بله ورځ څو کليو ته په تحقيق پسې لاړم.

تو ابهماغسي غلی و.

جُوجُو وويل:

— تندي دې سم ونيسه، خوشاله اوسه چې اوريې نه و بل کړي.

له چوترې د نيکه غږ راغی:

— بلا، وه بلا! د اوداسه اوبه راوړه.

جُوجُو وويل:

— هو رښتيا! هغه سړی يې ولې ستاسو په کلي کې وويشت؟

— دلته يې د ترور کور دی، مېلمه راغلی و. راتلونکې جومه يې مرکه ده.

جُوجُو وويل:

پوه نه شوم؟

— له شاوخوا کليو سپين ږيري راتولېږي، غواړي چې دا دښمني ختمه کړي.

د جُوجُو سترگه وځلېده:

— ښه کار دی، خو دوی بايد له اوله د پېښې مخه نيولې وای، اوس به ولې مړی کېده. پتيو ته د

چرگورود اوښتو او له ډزو را وروسته دواړې خواوې څرېدلې شونډې گرځېدې، خو هېچا هم سر

پسې ونه گرځاوه.

هلک ته غوسه ورغله:

— تاته هېڅ هم سم نه ښکاري.

جُوجُو وويل:

— اه! تراوسه خو سم نه شم ورته ويلاى، خو دې مرکې تمه راته پيدا کړه، ليکم يې، د دښمنيو حل

ښه خبره ده.

جُوجُو غلی شو، يو دم يې پر دېوال لاس تېر کړ، ورو يې وويل:



جُوجُو ناول

—خِينِي خبرِي مِي راتُولِي كَرِي دِي. لومِي به د شيرود كلا كيسه راواخلم. خو سپين پيري د
اخورونو پر سر ناست ول، زړې كيسې يې را اخيستې وې، توره، پتکي او شملي يې يادولې،
خانونه يې د دنيا تر ټولو خلکو غيرتي بلل.

تواب په خبره کې ورو لوبد:

—نو ته يې نه مني؟

جُوجُو وويل:

—اه گرانه، زما خبرې لانه دې خلاصي.

تواب بکس ته لاس وروغځاوه، يو کتاب يې راويست، پانې يې واړولې، په غوسه يې وويل:
—دازمور تاريخ دی، ورته وگوره، خو واري مو هندوستان نيولی، د ايران تر اصفهانه رسېدلي يو،
د افتخار خبره يې نه بولي؟

جُوجُو وويل:

—زه به د خپلو خلکو يوه كيسه درته وکړم، مور خوراک نه لرو، بس، په کال کې يوازې يوه شنه پانه
خورو، دې ته د فکر پانه وايي، که يې څوک ونه خوري، نو ماغزه يې جام پاتې کېږي او هېڅ هم نه
شي کولای، خود دې پانې پيدا کول دومره اسانه خبره نه ده، بل ستوري ته به پسې ځي، هلته
شيشې ته ورته بوتې دي چې مور يې نه شو ليدلی، دا بوتې مويو دم تر ځان راتاوېږي، بس! د ژوند
تر پايه نه شو ترې خلاصېدی. زمورد ستوري ځوان موجودات په دغه بوتې پسې ځي، خطر ويني،
خود نورو له پاره قرباني ورکوي، دوی بايد د ستوري وړو، زړو موجوداتو ته دا پانه راوړي.
يوه ورځ مې پلار خواشيني ناست و، علت مې وپوښت، را ياده يې کړه چې اور اخيستلو ته يې لنډ
وخت پاتې دی، خو تر اوسه يې د فکر پانه نه ده راوړې، ومې ويل چې د نيکه مېرانه درته بس ده،
نيکه د ستوري په ټولو موجوداتو کې نوم لري، ده په خپل ژوند کې زر پانې راوړې، زر پانې! تر
اوسه يو موجود هم د دومره پانو په راوړلو نه دی توانېدلی. پلار مې لنډه را ياده کړه چې نيکه ته
درناوی لرم، خوزه هم (زه) يم، ما د خپلو همجنسو له پاره هېڅ هم نه دي کړي، بس، يو مصرفي
موجود يم چې تل مې د نورو پانو ته سترگې نيولې دي.

جُوجُو غلی شو، سترگه يې وځلېده او ويې ويل:

—گرانه! په تېرو وياړنه دی، خو تاسو راتلونکو ته څه پرېښي؟ اوسني هم بايد يو څه وکړي.

تواب غلی و.

جُوجُو بکس ته وکتل، بکس له ځمکې پورته شو او د هلک سترگو ته ودرېد، جُوجُو وويل:

—ورته وگوره! د پاکستان نوم ورباندې ليکل شوی دی.



تو اب په حيراني ورته كتل.

جُوجُو وويل:

ـ ډاډه يم، واسكت او جامې دې هم له پاكستانه راغلې دي، پيالې ته وگوره، د ايران ټاپه ورباندې
بنكاري، د پلار، نيكه ترلي ژېړ پاچونه (هندوستانی پگړی) چې د غيرت نښې يې گڼي، هم د
نورودي، ان ستن او تار هم نه شي جوړولای، تاسو د كلي تر ټولو شتمن ياست، خولا اوس هم
ډوډۍ په خوشايو پخوئ.

تو اب غلی و.

جُوجُو وويل:

ـ د بشر د هوساينې له پاره موڅه كړي دي؟ هېڅ! بالعكس، تل په نورو متكي ياست. كه يوه ورځ
سرحد درباندي بند شي، له لورې به مړه ياست.

هلک غلی و.

جُوجُو وويل:

ـ پاتې كيسه واوړه، سپين ږيري لا په غيرت كې غږ بدل چې يوې زړې ښځې يو نههـ لس كلن
ماشوم راووست، ماشوم گيلې ته لاس نيولى و او له درده يې ټوپونه وهل، يوه سپين ږيري د خپلې
خولې لارې د ماشوم په خوله كې وور وڅخولې، ماشوم بېسده پرېووت، ډوډۍ دعاوې كولې، ويل
يې چې له پرونه را ايسته يې داسې كرار نه ولېدلې، څو ځوانان راغلل او ماشوم يې ځنځولۍ نږدې
كورته ورساوه.

يوه بل بوډا بيا د خوب كيسه تېره كړه، ويل يې چې غم مه كوئ، بېگامې خوب ليدلى، په وطن كې
به فقر، جگړې او ټولې بدبختۍ ختمې شي.

د بوډا د خوب كيسه لانه وه خلاصه چې له نږدې كوره د ښځو كوكي راووتې، هلک مړ و.
جُوجُو غلی شو، تو اب په حيراني ورته كتل...

جُوجُو وويل:

ـ اه گرانه! په اټكلي ژوند، غټو غټو خبرو، لارو او خوبونو وطن نه جوړېږي.

له چوترې د نيكه غږ راغی:

ـ بلا! وه بلا! ږنده يې! بيا دې ساده چای راوړی.

تو اب په بېړه جُوجُو ته وکتل.

جُوجُو وويل:

ـ ماڅه نه دي كړي.



* * *

تو اب په خاورو کې پلټی. ووهلې، زنگون يې دروند شو، په بېره په پښو ودرېد، لار، له نورو هلكانو گوبڼې كېناست.

جُوجُو وويل:

—ته ولې لوبه نه كوي؟

تو اب مخامخ گوته ونيوله:

—هاغه مو سر ټيم دی، وايي چې زموږ د كلي رنگ مه بدوه، بڼه كو ټبال (فوټبال) نه شي كولى.

—كوم يو؟

—په دفاع کې ولاړ هلك، هغه چې لوړه ونه لري.

—خو د گول و هوڼكو خونده مونشته، ستاسو كليوالو تر اوسه دوه — صفر بايللي ده.

تو اب غلى و.

جُوجُو وويل:

—هغه د خر پرتاگه وال سمه لوبه نه كوي، خوبڼه دې نه ده چې ته ور گله شي؟

تو اب سوړ اسويلى وايست:

—تر ما تكړه دی. كه داسې نه وای، نوزه به يې هم په مسابقه کې نيولم.

—اه! تمه دې مه باسه.

—څنگه؟

د جُوجُو غږ يې وانه ودرېد. يو دم د خر پرتاگه هلك چيغه كړه، منډه يې واخيسته، په بېره له ميدانه

ووت او په خاورو کې كېناست. توپ ودرېد، هلكان پرې راټول شول، تو اب هم ورغى، د هلك

رنگ سپين او بڼتى و، يوه خبره يې تکراروله:

—پيرى!!!

تو اب څنگ ته ودرېد، جُوجُو وويل:

—تندی دې سم ونيسه، بس! پراوړه يې ور كېناستم، له پزې مې كش كړ، نور مې هېڅ هم نه دي

كړى.

يوه هلك و خندل:

—مات ياست، بانې كوى.

په ونه لوړ هلك ته غوسه ورغله!

—له خولې سره دې پام كوه، لوبه نه پرېږدو.



وروسته يې په خاورو کې ناست هلک ته وکتل:

—راځه! لس دقيقې وخت لا پاتې دی.

هلک ځای پر ځای ناست و.

په ونه لوړ هلک وويل:

—پروا نه کوي، په لسو نفرو هم توپ کولای شو.

د تواب په غوږ چوندی، ولگول شوه، جُوجُو وويل:

—ورمخته شه.

تواب د نري هلک مخې ته ودرېد:

—ما نيسئ؟

هلک د (هو) په بڼه سر و خوځاوه. تواب لوڅې پښې ميدان ته ورگډ شو. يوه شېبه يې منډې

ووهلې، خو توپ يې پښې ته نه سيخېده. اوږه يې درنه شوه، جُوجُو وويل:

—گول ته ور نږدې شه.

تواب د مقابل لوري له دفاع سره ودرېد. توپ هوايي راغی، په دفاع کې ولاړ چاغ هلک منډه ور واخيسته، توپ ته يې سر ورکړ، خو توپ يو دم لوړ شو او د تواب پښو ته ولوېد، تواب د خپلې بڼې پښې بته گوته ورته سيخه کړه او توپ د گولچي له اوږې سره بڼويه تېر شو. يو دم چيغې شوې، ميدان نارو او چکچکو پر سر واخيست. شېبه وروسته بل توپ د تواب پښو ته ولوېد، چاغ هلک منډه پرې را واخيسته، يو دم يې ټوډه ووېله، پر مخې پرېوت. تواب توپ په لغته وواهه، توپ تېزنه و، خو گولچي حرکت ونه کړ، توپ په رغږېدا له دروازې ووت. چکچکو، نارو او شپيلاقونو زور واخيست. گولچي چيغې وهلې، قسمونه يې خوړل چې کوم چا تر پښې ټينگ نيولی و، چاغ هلک هم همدا يوه خبره را اخيسته، ويل يې چې تواب پښه ورته کېښوده، خو نورو ورپورې خنډل.

لوبه مساوي ختمه شوه، تواب د کلي هلکانو پر اوږو واخيست، پر ټول ميدان يې راوگرځاوه، تر کلي پورې هم د تواب صفتونه اورېدل کېدل.

تواب نيغ جومات ته لاړ، د ماښام لمونځ يې په ملا پسې وکړ، بيا يې کور ته مخه کړه چوترې ته وخت، غوږ يې ونيو، له يوې کوټې د ژړا نري غوږاته ورغی، د تره پېغلې لوريې ژړل، د خولي له کونجه يې د وينو نري سره ليکه را ماته وه. تواب د هغې تر څنگ کېناست، يوه شېبه غلی و، بيا يې ورو وويل:

څه شوي؟



د نجلۍ ژړا زور ونيو.
 له چوتري څخه يې د تره چيغه راغله!
 _دا سپۍ مه راباندې وژنه! مېړه غواړي.
 وار خطا بنځه کوټې ته راننونه، د نجلۍ پر خوله يې لاس کېښود، په رېږد بدلې غږ يې وويل:
 _د خدای روی و منه! غلې شه، که دې نيکه خبر شو، خدايکه د ژوند څکه ورنه وکړي.
 تواب وويل:
 _تره ناوې! څه خبره ده؟
 ځواب يې وانه ورپد.
 تواب د باندې ووت، مور يې غوا لوشله، ورغی، پر اخوره کېناست. ورو يې وويل:
 _هیلۍ يې ولې وهلې؟
 بنځه غلې وه، نږدې ترې خوسکې د غواد غولانځې خواته زورونه وهل، د دېگ په تل باندې د
 شيدو د دارو د لگېدو غږ اورېدل کېده.
 تواب وويل:
 _ادې! زما خبره دې وانه ورپده!
 بنځې ورو وويل:
 _څه يې کوي، خوارکۍ يې له اخه توخه واچوله.
 _ولې؟
 _هیلۍ له کارېزه اوبه راوړې، په لاره کې کوم تږي ځوان مساپر اوبه ترې غوښتې وې، دا خبره يې
 وړې خور پلار ته وکړه، بس!!! غم ترې جوړ شو.
 غوا وځوځېده، بنځې په بېرته له لنډو خوشايو خپلې پايڅې ور ټولې کړې، په غوسه يې وويل:
 _مرداره شې! کالي دې را بې نمازه کړل.
 تواب ته يې وکتل، ورو يې وويل:
 _د شيدو خونده يې نشته، خوسکې ور پرېږده!
 تواب ټيټ شو، پرې ته يې لاس کړ، خوسکې تر غوا لاندې ووت.
 بنځه دالان ته لاړه.



* * *

د تواب غور ووتخنبد، نېغ کېناست. جُوجُو و. هلک په خوبولي غږ وويل:

— دا نیمه شپه گوره!

جُوجُو تر لاس ونيو:

— راځه!

تواب په حیراني وويل:

— چېرته؟

— وروسته به پوه شي.

تواب د باندې ووت، د کلا د برج پر سرگرده سپوږمۍ ولاړه وه. د هلک سترگو ته د بتې گوتې په

اندازه سپینه رڼا ودرېده، د جُوجُو غږ يې واورېد:

— زه يم، په ما پسې راځه!

رڼا حرکت وکړ، تر ځمکې يو گز پورته روانه وه، تواب گامونه پسې واخيستل. د کلا دروازې ته

و درېد، حیران شو، دروازه خلاصه وه. تواب د باندې ووت، رڼا د کلي په تنگو کوڅو کې مخته تله،

له يوه کوره د ځنځير شرنګ او د سپي غپېدا راغله.

تواب ورو وويل:

— چېرته څو؟

ځواب يې وانه وړېد. دی تر کلي ووت. رڼا د غنمو د شنو وږو پر سر روانه وه، بيا د گڼو نيالگيو په

پايو کې ننوته. تواب گړندی شو، د نيالگيو په مينځ کې يې لار وايسته، مخامخ يې وکتل، اوږه يې

درنه شوه، ورمېر يې کوږ کړ، رڼا يې پر اوږه پرته وه. تواب په بېره وويل:

— زه بېرته گرځم.

د جُوجُو غږ يې واورېد:

— زړه دې، خو په خبرېدو ارزي.

— نو چېرته څو؟

رڼا پورته شوه، د بنټه يې په مخه ورکړه، تواب گامونه گړندي کړل. پاو ووت، رپانده جنډ و ته

و درېد. رڼا بېرته راوگرځېده.

تواب وويل:

— هديره ده، وېرېم.

جُوجُو په خبره کې ورو لوېد:



جُوجُو ناول

— اه گرانه! له ژونديو ووېرېرېه.

— خو تر هديرې وړهاخوا پردې كلي دى، په دې نيمه شپه كې هلته څه كوو؟
رنا پر قبرونو د راشنو شويو شنو سپاندو او څو څو پر سر تېره شوه، تواب مخكې لارې، د سپوږمۍ
رنا د كورونو پر څړو دېوالونو لگېدلې. رنا يو دم وركه شوه، هلک ورغى، په گڼو نيا لگيو كې يې د
جُوجُو غږ واورېد:
— دېخواته!

تواب ورمېر كور كړ، جُوجُو پر لښته ناست و، د سپوږمۍ رنا يې تر روڼ ځان وتله. تواب يې تر
څنگ كېناست، ورو يې وويل:
— دلته څه كوو؟

— يوازې دروازې ته گوره!
تواب مخامخ وكتل، د سپوږمۍ رنا د يوه كور په څړ دېوال كې لرگينې دروازې ته سيخه وه. تواب
ورو وويل:
— ولې؟

— اه گرانه! حوصله ښه ده.
هلک غلى شو، څنگ ته له لاندې لښتې د چونگښو كور راتله. يو چا وپوخل، تواب په پانو كې
ننوت، مخامخ يو څوك تېر شول، پر اوږه تم كړې بيلچه يې د سپوږمۍ رنا ته ځلېدلې.
تواب ورو وويل:
— دهقان دى.

جُوجُو په خبره كې ورو لوبېد:
— پوهېږم. تحقيق مې كړى، دلته اوږه كمې دي، د كارېز اوږه د شپې هم په واروي.
پاو ووت، ليرې له يوه كوره د ماشوم كمزورې نرۍ ژړا راتله.
تواب وويل:
— ولې ناست يو؟

ځواب يې وانه وړېد. يو دم له مخامخ دروازې سره ځنځير ولگېد، له دروازې يو سر راووت، يوې
بلې خواته كور شو، پله نيمكښه شوه، يو سړى ودرېد، مخامخ د دوى پر خوا را روان شو.
جُوجُو وويل:
— ودې پېژانده؟
— نه



— تره دې دی.

تو اب په بیره له سترگو پانې لیرې کړې، خیر شو، د سپوږمۍ رڼا د سړي خبرې ته برابره وه، هلک په حیرانۍ وویل:

— تره مې په دې نیمه شپه کې دلته څه کوي؟

جُوجُو غلی و، سړي تر لښتې ټوپ کړ، د هدېرې خواته یې گړندي گامونه واخیستل. جُوجُو وویل:

— بس! همدومره.

د پانو په مینځ کې د بتې گوتې په اندازه نری رڼا پورته شوه، تو اب په رڼا پسې روان شو، رڼا تر هدېرې ښکارېدلې هلک ورغی، جُوجُو د یوه سیمیتي قبر پر ژۍ ناست و. تو اب مخامخ ورته ودرېد.

جُوجُو وویل:

— تره دې یوې کونډۍ ته ورځي.

د تو اب زنگنونه ولرېدل. ځای پر ځای کېناست.

جُوجُو وویل:

— تېره اونۍ ستاسو د کلا د برج پر سر ناست وم، نیمه شپه وه، څه مې لیکل، یو دم مې د کلا د دروازي چونگا اوږده، ورغلم، تره دې په احتیاط د باندي ووت، شکي شوم، تردې کوره مې تعقیب کړ، له کونډې سره یو ځای پرېوت.

جُوجُو غلی شو، یو دم یې وویل:

— اه گرانه! اوښکې ښې نه درسره ښکاري.

تو اب خپل سر په دواړو لاسونو کې ونيو.

جُوجُو وویل:

— خوابدون مې نه درباندي لورېده، خو مجبور شوم، تره دې د خپلې لور مخ ته ځکه سوکان ونيول چې یوه تېرې ناشناخته ځوان ته یې اوبه ورکړې وې، خودی.

جُوجُو غلی شو. تو اب په ژرغوني غږ وویل:

— باور مې نه راځي، تره مې تر پنځه پنځوسو کلونو اوښتې دی، اوږده بیره، په ملا پسې پنځه

وخته لمونځ، ثوابي روژې... توبه!

تو اب غړيو واخیست.

جُوجُو وویل:



د يو چا په ظاهره مه غولپږه !

هلک ورو ورو سونگېده.

جُوجُو وويل:

— غواړم چې د کونډې په اړه هم يو څه درته ووايم، خو دا مناسب ځای نه دی، بوټي دي، بايد هواري

ته لاړ شو.

تو اب په پښو ودرېد، دواړه دښتې ته ورسېدل.

جُوجُو وويل:

— تردې بل ښه ځای نه شو موندلی.

هلک پر شگلنه ځمکه پلټی ووهلې.

جُوجُو پر ځمکله لاس تېر کړ، غولی څلور کونجه وپړي رڼا ونيو.

جُوجُو وويل:

— دلته مې د کونډې په اړه يو څه ليکلي دي. غوږ ونيسه! يو پردی سړی، يوې ښځې ته راغی، يو

ساعت ورسره و، بېرته لاړ.

ښځې توشکه واپوله، خو چرموړلي لوتونه يې سترگو ته ونيول، يودم يې کوکه کړه، په چيغو

چيغو يې وژړل، سړيې څو ځله پر دېوال وواهه، ټکری يې ورواخيست، انگر ته ووت، د څا پر بېلر

يې د دواړو لاسونو ډنگرې گوتې کېښودې، لاندې، اوبو ته يې وکتل، درڼو اوبو پر سر سپينو

ستورو ټال خوړ. يودم يې کوکه کړه، خولې ته يې لاس ونيو، سا يې ترپزې راوخته. هغې ژړل او زه د

بېلر پر مخامخ ژي ورته ناست وم. ما د څا په اوبو کې د ښځې د اوبښکو د لوېدو غږ اورېد.

ښځې پورته وکتل. په غريو کې يې وويل:

— اه خدايه! زه د ژوند کولو حق نه لرم، نن مې خپل عزت په پيسو ورکړ.

يودم د بېلر پر ژي کېناسته، پښې يې څا ته وروغځولې، ناڅاپه يو غږ راغی:

— ادې! تېرى يم.

ورو مې کتل، په چوتره کې يو څلور— پنځه کلن بېر سړی هلک ولاړ و.

کونډې منډه ورواخيسته، ماشوم يې پر خپل ټټر پورې ټينگ ونيو، په چيغو چيغو يې

وژړل... مور ژړل، ماشوم غلی و.

وروسته دواړه يوې بلې کوټې ته ننوتل، پسې ورغلم، څراغ بل شو، يوه وړه نجلی پرته وه، اووه

کلنه، يا تردې يو څه ډېره، خو نجلی وچه کلکه وه، کله کله به يې زگېروى شو، و به يې توخل،

تېزه تېزه ساه به يې ووهله، بېرته به غلې پرېوته.



جو جو ناول

زه پورته په تاخچه کې ورته کېناستم. د نجلۍ د مخ پر راوتليو هډوکو يوازې خر پوستکي پروت و. کوچني هلک په وره ژبه وويل:

— ادي! ولي دې ژړل؟ ډوډۍ نه شوه درته پاتي؟
 بنځه غريو واخيسته:

— نه گرانه! خور ته دې خپه وم.
 يو دم يې تر ماشوم لاسونه راوگرځول. وخت ووت، ماشوم يې هماغسې له غېږې نه جلا کاوه، وروسته يې په ژړا کې وويل:

— د خور د علاج نيمايي پيسې مې پيدا کړې، پاتي يې بل وخت راکوي.
 هلک خپله مور پر تندي بنکل کړه، مخامخ ورته ودرېد، بنځې پر خپل مخ ټکري ورکش کړ، په ژړا کې يې وويل:

— اه گرانه! د ليدو وړ نه يم. مه راته گوره.
 ماشوم په خواره خوله وويل:

— ولي؟
 بنځې خراغ ته ورپوه کړل، همالته د خپلو اولادونو تر څنگ پر زاړه ليکې ليکې تغر پرېوته. ما يې يوازې سلگۍ اورېدې. څه به مې کول؟ له هغه ځايه راووتم، خو پوښتنې راسره پاتي وې، له چا به مې مالومات غوښتل؟ نه پوهېدم.

يو دم مې کړپ واورېد، د ستورو رڼا ته مې يوه توره پيشو ولېده، پيشو د دېوال پر سر روانه وه، ورغلم، پر سرداو ورته کېناستم، خو پيشو د کونډې په اړه ډېره نه پوهېده، لنډه يې را ياده کړه چې د کونډې په کور کې يې تر اوسه د غوښې بوی نه دی حس کړی، له ناتاره (په شرومبو کې لنډه ډوډۍ) پرته بل څه نه خوري، نو نه يم ورته راغلي.

پيشو ته مې وويل:

— داسې څوک شته چې د کونډې په اړه مالومات راکړي؟
 — يو زور سپی دی، څو کاله د دوی کره و، خو کله چې د کونډې خاوند مړ شو، گېډه يې نه ډکېده، ټوله ورځ به د کلي په ډېرانو گرځېده، اخير يې د مجبوريت له مخې کور پرېښود، اوس د ولسوالۍ په بازار کې د قصابيو مخې ته پروت وي.

په خبره کې يې وړولوېدم:

— خو هلته ډېر سپی دي.
 پيشو هونبیاره وه، زما مطلب يې ژر واخيست:



جو جو ناول

زور سپی په اسانه موندلی شې، کینه پنبه درنه پسې اخلي. یوه شپه د یوه کور سره چرکه گپدرې و تبتوله، خو سړي زاړه سپي ته ټوپک و نیو، د زپر پنبه ولگېد.

پیشو همدومره خبرې وکړې، په ادب یې له مالار و غوښته او خپله مخه یې و نیوله.

زه په هماغه شپه د ولسوالۍ بازار ته لاړم، زور سپی مې په اسانۍ وموند، د دوکانونو شاته یې د

حلالو شویو غواوو پاتې شوې وچې وینې خټلې. لومړۍ پوښتنه مې د کونډې د مېړه په اړه وه.

سپي ښه خوله ترې وهله، را یاده یې کړه چې له کونگرېتوبه ورسره و، د کونډې مېړه په کلي کې

کوچنی دوکان درلود، یو سهار ښار ته په سودا پسې لاړ، خو مازیگری یې په تابوت کې راوړ،

کونډې ځان له ځمکې ځمکې ویشته، و پښته یې شکول، خو گټه یې نه درلوده. د کلیوالو له خبرو

پوه شوم چې د سورلۍ موټر په ماین ختلی و، دوی په خپلو کې سره ویل چې مړی د ښکارېدو نه

دی. زما هم زړه ته ولوېده، له تابوته د سوځېدلو غوښو بوی راته.

بس! کونډې ته غمونو ورمخه کړه، پوډري لېبوره یې دوکان خرڅ کړ او ایران ته لاړ. کونډه سوال ته

مجبوره شوه، خود انسانانو زړونه سخت دي، وچه ډوډۍ به یې په سختي موندله وروسته یې لور

ناروغه شوه، نه پوهېږم چې څه بلا وهلې ده، خو علاج یې ډېرې پیسې غواړي.

جو جو غلی شو، پر غولي یې لاس تېر کړ، رڼا ورکه شوه.

تو اب په غریو کې وویل:

کونډه د خپلې لورد تداوي له پاره زما له تره سره پرېوته؟

جو جو وویل:

تره دې شرط ورته اېښی و، نن به یې پاتې دوه نیم زره افغانۍ هم ورکړې وي.

تو اب یې په خبره کې ورولوېد:

تره مې باید خپله سزا وويني.

جو جو وویل:

اه گرانه! دومره سر مه پسې گرځوه! ماته یې پرېږده.



* * *

تواب سترگې رڼې کړې! مور يې تر څنگ ناسته وه، هغې ورو وويل:

— سره غرمه دې کړه، مکتب دې هېر دی؟

هلک د باندې ووت. په چوتره کې هېڅوک نه و، پر دسترخوان خیرنې پیالې، توره چایجوشه او له

پاستو ایستل شوې خامې ژۍ پرتې وې. تواب له څا بوکه را وایسته، څولپې اوبه يې مخ ته ور

واچولې، د تره له غوسې ډک غږ يې واورېد:

— ووا! نه لمونځ، نه اودس! د سپي غوندي مردار مخ دې نیولی دی، خدای ته به څه وايي!

تواب وروکتل، تره يې د دالان په وره کې ولاړ و.

تواب کوټې ته ننوت، د تره له ملنډو ډک غږ پسې ورغی:

— دا کور به بې برکته کړې.

تواب بکس ورواخیست، مکتب ته لاړ، ټوله ورځ يې د خولې خوند بد و، غرمه يې کور ته زړه نه

کېده، کلا ته نږدې سره لمر ته د لښتې پرژۍ کېناست، پښې يې اوبو ته وروغځولې، یو دم يې تلې

وتنځېدې، نارې يې کړه، په بېرېه ودرېد. جُوجُو له اوبو راووت، تواب وويل:

— زړه مې دې بوت را وایست.

بېرته غلې کېناست.

جُوجُو وويل:

— چورت دې سم نه دی.

د تواب شونډې و خوځېدې:

— تره ته مې غوسه راځي، خو تر هغه مې هم کونډې ته خوا بدېږي.

جُوجُو وويل:

— ما يې فکر کړې!

تواب په حیرانۍ ورته وکتل:

جُوجُو وويل:

— له بکسه دې قلم او کاغذ راوباسه!

هلک هماغسې وکړل.

جُوجُو وويل:

— وليکه!

— څه؟



جو جو ناول

_ وليکه! تا د يوې مجبورې بسخي عزت ته په سپکه وکتل، بس! په دوو، دريو ورځو کې به د
 توپک خوله در واوري!
 جو جو غلی شو، کاغذ ته يې وکتل، ويې ويل:
 _ بنايسته خط نه لرې، خوبيا هم بنه دی، لوستل کېږي.
 کاغذ يې د هلک له لاسه کش کړ.
 تواب مخامخ وکتل، ليرې د غونډۍ په لمنه کې تور سیرلي، د تورو ټکو غونډې بنکار بدل ورو
 يې وويل:
 _ بنه نو، دا خط څه کوي؟
 ځواب يې وانه وړېد، ورمېر يې کور کړ، جو جو نه و.
 تواب کور ته لاړ، ډوډۍ يې له مستو سره وخوړه، اوږد وغځېد، مازيگري يې اوږه وخوځېده. خور
 يې وه، هغې په خواشيني وويل:
 _ پلار مې ډاکټر راوست.
 تواب په بېرته کېناست، سترگې يې وموښلې:
 _ څوک ناجوره دی؟
 _ لالا مې سرې تې نيولی، په دې گرمې کې غبرگې برستني ورباندې پرتې دي.
 تواب ولاړ شو، د تره کوټې ته ورغی، ډاکټر پېچکاری ډکوله، پلار او نيکه يې غلي ناست ول.
 تواب خپل تره ته وکتل، لږزې اخيستی و، پر لاندنۍ چاودلې شونډه يې ډومبک وينه پرته وه.
 تواب خپلې کوټې ته لاړ، ورو يې وويل:
 _ جو جو!
 ځواب يې وانه وړېد. منډه يې واخيسته، د کلاد دروازي تر مخ ودرېد:
 _ جو جو!
 باغ ته لاړ، د انگورو د ټاکونو په مينځ کې ودرېد، چيغه يې کړه!
 _ جو جو!
 پرررر، شو، له شنو پاڼو خړې مرغی والوتې.
 تواب پر پوله کېناست، شپبه ووته، پزه يې کش شوه، جو جو وخنډل:
 _ کوټ، کوټ، کوټ... ډېر راپسې وگرځېدې؟
 تواب په غوسه وويل:
 _ ځان راوښييه، په تره دې څه ټکه راوستې ده؟



پر پوله سپينه رڼا را وگرځېده:

— اه گرانه! تره دې ډېر بې زړه دی!

— نو تاڅه وکړل؟

— هېڅ! کونډې ته يې يوه ارزان بيه گوتې. اخیستې وه، را پټه مې کړه، تره دې غرمه ویده و،

گوتې او کاغذ مې په خولۍ کې ورته کېښودل. خرهاری يې د زغملو نه و، غوسه راغله، پر پزه مې خوله ورو لگوله، سړی نېغ کېناست، خولۍ ته يې وکتل، رنگ يې والوت، کاغذ يې ولوست،

چيغه يې کړه، شا پر تخته بېسده پرېوت.

تو اب په خبره کې ورو لوېد:

— که يې زړه درېدلی وای، بیا؟

جُوجُو وويل:

— څوړېدا ورته ښه ده، دی به تر اوسه په دې فکر کې وي چې په رڼا ورځ يې څنگه په خپل کور کې

خط او گوتې په خولۍ کې ورته کېښودل.

جُوجُو غلی شو، وروسته يې يو دم وويل:

— له کونډې سره مرسته کوي؟

— هو

— نو يو بل خط هم وليکه دوه، درې ټکي بس دي. په دوو ورځو کې د کونډې له پاره د پنځو لکو

افغانیو تيارول او که دېرش مرمی؟

دا هم وليکه چې پيسې به د شپې دوولس بجې په زړه ژرنده کې ږدې او له کونډې به ليرې گرځي.

تو اب په حيراني ورته کتل.

جُوجُو وويل:

— بله چاره نه وينم، خط په پاکت کې واچوه، تره ته دې ووايه چې له فوټباله راتلم، له گڼو ونو يو

ناشناخته سړی راووت، سپېره، ډبل برېتونه يې لرل، سترگې يې سړې وې، پر مخ يې يولوی تازه

پرار (زخم) ښکارېده او له جېبه يې د توپانچې ميل راوتلی و. همدا پاکت يې راته ونيو.



* * *

تو اب غلی کپناست، مخې ته یې وکتل، پانې وې لاس یې وروغځاوه، نری خانگه یې په دوو گوتو کې ټینگه کړه، کړس شو، خانگه ماته ملا، لاندې وڅرېده. په نوې پیدا شوې چوله کې یې ژرندې ته وکتل، ږنگ د پوالونه له ورايه بنکارېدل، د ژرندې زړه ناوه وچو بوټو نیولې وه.

تو اب ورو وویل:

— جُوجُو؟

ځواب یې وانه وړېد.

کونگ نارې کړې، تو اب په بیره پورته وکتل، د ونې په گڼو پانو کې هېڅ هم نه بنکارېدل، سپینې سپوږمۍ ته پنډې وربخې وروانې وې، له کلي د سپیو غیا راتله. پانې و خوځېدې، هلک په بیره ولاړ شو.

جُوجُو وویل:

— زه یم.

تو اب سوړ اسویلی وایست، بېرته کپناست.

سپینه رڼا را تاو شوه، جُوجُو وویل:

— وختي راغلی یې؟

تو اب ژرندې ته کتل...

جُوجُو وویل:

— بېځایه مه وېرېږه!

تو اب په خبره کې ورو لوېد:

— اوس هم د زړه په زور راغلم.

جُوجُو وویل:

— یوه بنځه مې ولېده، ماشوم یې د بلاوو او لېوانو په کیسو ویداوه، وپروونکې خبرې یې ورته

کولې، ویل یې، د باندې توره بلا ولاړه ده، که ویده نه شوې، یوه گوله به دې کړي.

ته هم نه یې ملامت، ډاډه یم، موریانا به دې دارنگه کیسې درته کړې وي، څوک چې په

ماشومتوب کې ووېرې، په لویوالي کې لوی زړه مه ورنه غواړه!

جُوجُو غلی شو، تو اب ته یې وکتل، هغه د ژرندې ږنگو د پوالونو ته وچې سترگې نیولې وې...

جُوجُو وویل:



مه وېرېره، موركان دي، په رالوېدلو وچو پانو خېژي.

تو اب هماغسي ژرندې ته كتل...

جُوجُو وويل:

اه گرانه! زړه دې مه خوره، شپه ترورځې بڼه ده، انسانان ويده دي، تاوان نه رسوي.

جُوجُو غلى شو، چوپه چوپتيا وه، پر پانو د موركانو د تېرېدو غبراته، ليرې يوه چرچرک نارې

وهلې...

شېبه ووته، جُوجُو وويل:

اوس يې وخت دى، تره دې بايد راغلى واى.

تو اب په خبره كې ورو لوېد:

راځي!

دا ده يې؟

هو، پرون ما بنام مې خط وركړ، د برېتور سړي خپره مې نوره هم له وېرې ورته ډكه كړه، لاره ترې

وركه شوه، كوټې ته ننوت، شېبه وروسته يې بسځې چيغې كړې، تره مې بيا ضعف كړى و. خو سهار

ته په خپلو پښو تر موټره ورغى، د كلا دروازه ما ورته خلاصه كړه، رنگ يې ژپړ و، مازيگر پلى

كور ته راغى، نيكه ته يې وويل چې موټر عوارض پيدا كړي و، خرڅ يې كړ، په پيسو به يې بل موټر

واخلي.

جُوجُو وويل:

نيكه يې قانع كړ؟

تره مې د موټرو په كاروبار بڼه پوهېږي، دا رنگه سوداوي يې پخوا هم كړې وې.

كړپ شو، تو اب ځان ټيټ كړ، پانې يې ورو له سترگو ليرې كړې، تره يې د ژرندې مخې ته ولاړ و،

يوې بلې خواته يې په وېره كتل. وروسته يې د ژرندې پر ناوه يوه غوټه كېښوده.

جُوجُو ځانگې وښورولې، د تو اب تره يو دم چيغه كړه! زنگنونه يې پر ځمكه ولگېدل، په زوره يې

وويل:

د خداى له پاره! واړه ماشومان لرم!

جُوجُو يوه ځانگه ماته كړه، له كړپ سره، سړى پر ځمكه پرېوت، خپله پزه يې پر غولي وموښله!

توبه مې ده، بد مې كړي، د خداى روى ومنئ، بيا به داسې نه كوم.

سړي يوه شېبه توبې وايستې، بيا ورو ولاړ شو، تو اب ترهغو پسې كتل چې په تورو ونو كې

ننوت.



جو جو وويل:

دا خود پر بي غبرته و...

تو اب په خبره كي ورو لوېد:

له رسوايي ډارېده.

جو جو وويل:

راځه!

دواړه د ژرندې ناوې ته ودرېدل، تو اب غوټه خلاصه كړه، د زرگونو پنځه ترلې بندله وو.

جو جو وويل:

دا پيسې بايد كوندې ته ورسوي.

تو اب په پوښتونكي نظر ورته وكتل.

جو جو وويل:

زړه دې غټ ونيسه، زه در سره يم.

تو اب نيم ساعت وروسته د كوندې د كور دروازي ته ولاړ و. هلک د دروازي په ليڅك كې ترلې

غوټه كېښوده، شاوخوا يې وكتل، يوه تيرې يې له خاورو راپورته كړه، دروازي ته يې ونيوله او

دروازه يې پرې وټكوله.

منډه يې واخيسته او دروازي ته مخامخ په گڼو نيا لگيو كې كېناست، سپوږمۍ تېزه وه، ان د

دروازې پر سر د غومبسو غټه ځاله هم ښكارېدله.

وخت ووت، دروازه خلاصه نه شوه.

جو جو د تو اب پر وړانه چونډې ولگوله.

تو اب ورو ولاړ شو، بيا يې دروازه وټكوله، په منډه يې ځان تر نيا لگيو را ورساوه.

د كوندې وار خطا غږ يې واوېد:

څوك يې؟

وخت ووت، دروازه هماغسې ترلې پاتې شوه.

جو جو وويل:

يو ځل بيا!

تو اب غلې ولاړ شو، داخل يې دروازه يې په شدت وټكوله.

كوندې وويل:

څوك يې؟



جو جو ناول

دروازه خلاصه شوه، وار خطا بنځه په وره کې ودرېده، په لاس کې يې د تناره سيخ نيولی و. بنځې يوې بلې خوا وکتل، يوه شېبه ودرېده، بيا يې غوتې ته پام شو، وروايې خيسته او کور ته ننوته. جو جو وويل:

— راجه!

تو اب په حيراني ورته کتل...

جو جو وويل:

— زړه دې، که غواړې چې د کونډې له حاله خبر شي، نو په ما پسې راجه.

تو اب حرکت ونه کړ.

جو جو وويل:

— مه وپرېره. نه دې ويني.

تو اب وويل:

— خو دروازه ترې ده، د ځنځير شرنګ دې وانه ورېد؟

جو جو په خبره کې ورو لوېد:

— اه گرانه! نوي خو مو نه دي سره پېژندلي.

تو اب دروازي ته ودرېد.

جو جو ورک شو، شېبه وروسته د دروازي ځنځير ورو له درې سره ولګېد، تو اب اوږه ورکړه، دروازه نيمکېنه شوه. هلک په احتياط انګرې ته ورننوت، شاوخوا يې وکتل، سپېره غولې و، ان يو شين ډکۍ هم نه بنکارېده، يوازي له څا سره يو کور نيا لګی ولاړ و. تو اب چوترې ته وخوت، يو دم خراغ ولګېد، تو اب پرېوت، د جو جو ورو غږ يې واورېد:

— دې خواته!

هلک ورو وښويد، له کړکۍ سره غلی کېناست. کوتي ته يې وکتل، کونډه حيرانه ناسته وه، خلاصې غوتې ته يې وچې سترګې نيولې وې. وروسته يې يو دم يو بندل ورو واخيست، خراغ ته يې ورنږدې کړ، په ځير ځير يې ورته وکتل.

بيا يې يو ناڅاپه وخنډل، خدا يې زور ونيو، د هغې تر څنګ پروت ماشوم کېناست، په حيراني يې خپلې مور ته وکتل، په وېره يې وويل:

— ادې! ډوډۍ دې موندلې ده؟

بنځې مخ ورواړاوه، يو دم يې غېږه ترې تاوه کړه، بېرته يې له خپل ټټره بېل کړ، پيسې يې ورو واخيستې، په خوند يې وويل:



دومره پیسې مې په ژوند نه وې لېدلې.
ماشوم غلی و.

بنځې وویل:

اوس به دې نو خورکې د کابل په ډاکټرانو وگرځوم، خدای به یې جکه جوړه کړي.
ماشوم ورو وویل:

دوډی به ډېره وي؟

هو زړه! سهار به یوه گونۍ اوږه راوغواړم، له دې ایسته به خپل تنور بلوو.

نجلی و سونگېده. بنځې د هغې خوارولي و بنورول، په خوند یې وویل:

بنايستي لورې، سترگې رنې که!

نجلی هماغسې پرته وه.

بنځې وویل:

وگوره، پیسو ته وگوره! ټول زرگون دي.

نجلی مړ اوې د مور په لاس کې نیولي بندل ته وکتل، په زحمت یې وویل:

چا راوړې؟

بنځه غلې شوه، شېبه وروسته یې ورو وویل:

نه پوهېږم!

چوپه چوپتیا شوه، مور، لور او زوی پیسو ته کتل...

د بنځې شونډې و خوځېدې:

ملايکو!

ټول غلي وو، یوه هم کومه خبره ونه کړه، پر خر دېوال د ماشوم د بېرو وپنستو سیوری لږزېده.

جُوجُو د تواب پزه کش کړه، تواب ولاړ شو، ورو له انگره ووت. مخکې لاړ. تر هډ پرې تېر شو.

جُوجُو وویل:

نېک کار خوند نه لري؟

تواب څرېدلې سر روان و.

جُوجُو وویل:

سمه ده، څه مه وایه.

وخت ووت، تواب د کلا تر مخ د مېلمنو د کوټې بام ته وخت، پر سپېره ډاگ ستوني ستغ اوږد

وغځېد. پورته یې وکتل، د سپوږمۍ رڼا تېزه وه، ستوري تېرېدې.



جُوجُو وويل:

— کور ته نه خي؟

تواب سوړ اسويلى وايست:

— نه، د تره له سوبه (علته) مې زړه نه کېږي.

غلى شو.

جُوجُو وويل:

— بيا ژاړې!

— نه

— ما دې په سترگو کې سپورمى ولېده، صافه نه وه، يوې بلې خوا ته ږنگېدلې، اوبسکې وې.

تواب توخي واخيست، يوه شپبه يې وتوخل، ويې ويل:

— کونډه او د هغې ماشومان مې سترگو ته ولاړ دي.

جُوجُو په خبره کې ورو لوېد:

— اه گرانه! دا خو يوازې يوه وه، که په نورو کيسو پوه شې، زړه به دې وچوي.

جُوجُو غلى شو، يودم يې وويل:

— اورې؟

— څه؟

— د بېلچې غږ

— هو، خو ډېر ليرې دى.

جُوجُو وخنډل:

— دومره هم نه، له وېرې ورو کار کوي.

تواب وويل:

— نو دا وخت؟

جُوجُو په خبره کې ورو لوېد:

— رايه! ځينې خبرې بايد درته مالومې شي.

دواړه له بامه بنسکته شول، ولاړ غنم يې په مخه ورکړل، تېرو لوخو ته ودرېدل. تر لوخو وروهاخوا يو

چا د کارېزاوبه اړولې.

تواب په بېره وويل:

— دا خو تاجو دى، ده پرون اوبه ولگولې. نوبت يې تېر شو.



د جُوجُو غزبې واورېد:

د اوبو په غلا پسې راوتلی.

اَه، نه بې شم منلی، د تاجو له غلا نه بد راځي، حرامه بې گنې.

اوس خو بې وینې.

تواب غلی شو.

جُوجُو وویل:

راخه!

دواړه بېرته شاته وگرځېدل، له گڼو چنارانو ووتل، د زنگولي غزراغی، د پچو بوی له خاورو سره گډو.

تواب ته غوسه ورغله:

د خدای له پاره، کوچي شنو تاکنونو ته رمه ورپرې اېښې.

دواړه د پخڅې تر څنگ تېر شول، یو څوک پر سرداو ناست و، پردېوال له راغلیو خانگويي

زردالو شکول، پورته سپینه سپورمې ولاړه وه.

تواب څرېدلی سرد کلا خواته روان شو.

جُوجُو وویل:

ځینې نورې خبرې هم شته.

ځواب بې وانه ورېد.

* * *

تواب پر خامه هندوانه وخت، سپین بنویه بوجان (زړي) ترې را ووتل، خټکي ته بې د تېره بوت

څوکه سیخه کړه، خټکی له جوړنگ بېل شو، ورغړېد او په لښتي کې ولوېد. بکس بې کېښود،

یو دم بې د پالېزه پر جوړنگانو خپرې کړې. لاندې بوتې له بېخه راوتل.

تواب سترې شو، بکس بې شاته واچاوه، لېرې یو چا رشفه رېبله ورغی، په لوړ غزبې وویل:

پالېزمې دې له بېخه را وایست.

په رشفه کې د لوړد تېرېدو غږ ودرېد، سړي ملا سیخه کړه، حیرانې سترگې بې له چخړو ډکې وې.

په سره سپینه بې وویل:

په سد بې؟



د تواب شونډې و خوځېدې!
 _تاجو! که يې نه منې، نو ورشه ويې گوره!
 د سړي تندې تريو شو:
 _غټان په خپل نوم مه بوله!
 هلک غبرگ لاسونه د سړي سترگو ته ونيول:
 _ها! نوکانو ته مې وگوره، له خټو ډک دي.
 سړي لور کېښود، پوله يې په مخه ورکړه، تواب هم گړندي گامونه پسې واخيستل. سړي د پټي په
 کونج کې را ايستل شويو جوړنگانو ته ودرېد.
 يوه شېبه غلې و، بيا يې يودم ځمکې ته لاس کړ، يوه وړه شکېدلې هندوانه په گوتو ورغله، تواب
 سر تپتې کړ، هندوانه پر پوله ولگېده، چاک شوه او راوتلو او بوي يې خاوره ورسره ورغړوله.
 سړي تېرې ته لاس کړ، تواب چيغه کړه!
 _ته غل يې، تېره شپه دې د کارېزه اوبه اړولې.
 د سړي له لاسه تېره ولوېده.

تواب وويل:

_تا د گل رحيم اکا يتيمانو ته هم ونه کتل، يوازي دوه پټي لري، خو ته د کارېزه سلامت شواروز
 خوري، بيا دې هم اوبه ترې غلا کړې!
 سړي حيرانې سترگې ورته نيولې وې.

تواب وويل:

_په جومات کې يې وايم.

سړي يودم وځنډل:

_ټول پالېز تر تا جار، ټوکې مې کولې، نه يم په غوسه.

بيا يې خپل جيب ته لاس کړ، شلگون يې راوايست:

_هه! په مکتب کې به څه پرې واخلي.

تواب روان شو، مخکې لار، شاته يې وکتل، سړي شلگون ورته وښوراوه.

د تواب بکس دروند شو، جُوجُو وويل:

_ښه دې ونه کړل.

د تواب شونډې و خوځېدې:

_اوس کوچيانو ته ورځم.



جُوجُو وويل:

— اه گرانه! بدو ته په بدو خواب مه وايه.

تواب خړېدلی سر روان و.

جُوجُو وويل:

— مکتب به څنگه کوي؟

— اول سات خالي دی.

تواب تر فصلونو ووت، دښته يې په مخه ورکړه، د غونډۍ په لمنه کې د کوچيانو تورې کېږدی.

ولاړې وې.

جُوجُو وويل:

— د تېرې شپې کوچی به په کومه يوه کې پسې غواړې؟

غټ کوچيانې سپي غپ وهل، منډه يې را واخيسته، بکس سپک شو، سپي ځای پر ځای ودرېد.

وربوز يې پر خاورو کېښود، لکۍ يې له ځمکې مړه دوږه پورته کړه، بېرته کېږدی، ته وروگرځېد.

بکس دروند شو:

— دلته يې نه شې موندلی.

تواب وويل:

— ولې؟

— سپي را ياده کړه چې بېگانی. رمه تر غونډيو ورهاخوا پسې وغواړئ.

د تواب تندې تريو شو:

— سپي دروغ وايي!

جُوجُو وخنډل:

— اه گرانه! د سپي سپکاوی مه کوه، که خبر شي نو د ځان توهين يې گڼي.

تواب پر يوه هواره تېره کېناست. مخامخ يې وکتل، دوو ځوانو کوچيو پچې جارو کولې، خرو لنډ

لنډ گامونه اخيستل، پښې يې تړلې وې.

د جُوجُو غږ يې واورېد:

— د کوچيانو ژوند سخت دی.

تواب وويل:

— خوماته خوند را کوي.

جُوجُو وخنډل:



— په دې خبرو پسې مه گرځه !

تواب غلی و.

جُوجُو وویل:

— راعه !

— چېرته؟

— دا خوند باید له نږدې ووینو.

هلک ورو روان شو، له یوې کپږدۍ یوه بوډۍ راووته.

تواب په شونډو کې وویل:

— د کورتو اخیستلو بانه بنه نه ده؟

د جُوجُو غږ یې واورېد:

— ترڅو به په دروغو ژوند کوی؟

بوډۍ خپله چوڼداره لمن د سپي سترگو ته ونيوله. په زهیر، خوډه غږ یې وویل:

— څه غواړي؟

تواب ورمخته شو:

— د یوه کوچي پوښتنه مې کوله، بېگا یې د انگورو په تاکنونو کې یوه پاڼه هم نه ده پرېښي.

بوډۍ وویل:

— موږ مه نه لرو، مازې خو مېرې راپاتې دي، مردار نه پرې خورو.

تواب په خبره کې ورو لوېد:

— تږی یم.

سپي و غږېد، یو دم غلی پرېوت.

بوډۍ وویل:

— کپږدۍ ته ورننوځه، سپي خوروی (خورونکی) دی.

تواب وروکتل، سپي پر خړو خاورو خپل وربوز اېښی و.

تواب کپږدۍ ته ننوت. پر زاړه او شکېدلي لیمخي کېناست، شاوخوا یې وکتل، څنگ ته خیرني

بستري پرته وې، پورته مات شکېدلي غلبېلونه راڅپدل.

یو دم یې غوږ سوړ شو، ورمېر یې کوږ کې، بوډۍ له اوبو ډک جام ورته نیولی و.

تواب لاسونه وروغځول، شونډې یې د جام پر ژۍ کېښودې، اوږه یې درنه شوه، جُوجُو وویل:

— دوې ورځې دلته وم، په همدې جام کې سپي خوله وهله.



تو اب یو دم و توخل، له خولې یې نریورنو او بو داره وکړه.

بوډی وویل:

—بسم الله

تو اب جام پر غولي کېښود.

زگپروى شو، تو اب شاوخوا وکتل، پرستني وښورېدې. بوډی ورغله، غبرگې پرستني یې چوله

کړې، بیر، سره نښتي ژېر وېښته ښکاره شول.

بوډی وویل:

—جار!

د تو اب غور و تخنید:

—لمسی یې ده، غونډل چيچلې.

تو اب د پرستنو خواته وروښويېد.

بوډی د نجلی مخ لوخ کړ، د هغې پر لمر سوځولي تور تندي یې لاس کېښود، سوړ اسوبلی یې

وايست:

—لکه له تناره چې دې را ايستلې وي.

تو اب وویل:

—ډاکټر ته مونه ده وروستي؟

بوډی خپلې لمسی ته وچې سترگې نیولې وې.

تو اب وویل:

—غونډل خطرناکه دی.

بوډی یو دم ورو وکتل:

—ته له کومه پوه شوي؟

د تو اب ژبه بنده شوه:

—ما، ما

بوډی وویل:

—ته بې څه نه یې، په غیبو پوهېږې، سپی هم څه نه درته وايي.

تو اب غلی و.

بوډی د خواست په ژبه وویل:

—ها زويه، خدای دې په ځوانی برکت که، ماته خو بزرگ ښکاري. په دې لمسی خو مې یو دم وکه!



تو اب په حيرانۍ ورته كتل.

بودۍ تور واړه د پگ ته لاس وروغځاوه، د پگ يې د تو اب تر مخې كېښود:

— ها، د يوې غړكې نوين (تازه) كوچ دي، په شكرانه كې يې در سره يوسه.

تو اب ولاړ شو، بودۍ تر لمن ونيو، تو اب بېرته كېناست، شونډې يې و خوځېدې، د نجلۍ مخ ته

يې خوله ورنږدې كړه، له چوف سره د هغې په بېرو وېښتو كې نښتې پالاله و خوځېده.

تو اب په بېره له كېرېدۍ ووت، منډه يې واخيسته. لېرې ودرېد، د پښو څرپكې يې واورېدې،

ورمېر يې كوږ كړ، سپي لكۍ خوځوله.

تو اب كېناست. غوږ يې و تخنېد. جُوجُو وويل:

— ښه نو، ته بزرگ يې؟

تو اب ته غوسه ورغله:

— ملنډې مه وهه!

جُوجُو وخنډل:

— كوټ، كوټ، كوټ... د تندي گونځې دي بيا ډېرې شوې، سپي بې حوصلې دي، يوازې اشاره

غواړي، يوه گوله به دې كړي.

تو اب غلۍ و.

جُوجُو وويل:

— يوه پوښتنه؟

تو اب وروكتل:

— څه؟

غونډل انسان وژني؟

— هو، تېر كال يې زموږ د دهقان كوچنۍ زوى و خوړ (وچيچه)، خو ورځې وروسته يې ډاكتېر ته

يووړ، خو په لاره كې مړ شو.

تو اب غلۍ شو، يو دم يې وويل:

— اوس نو مه وايه چې غونډل بې ازاره دي.

جُوجُو وويل:

— بيا دې هم په قضاوت كې بېره وكړه. غونډل مې ظالم وگانه، خو هغه را ياده كړه چې كلونه كلونه

همدلته اوسېدو، بس! كوچيان راغلل، غټې تيرې يې ليرې كړې او كېرېدۍ يې ودروله. موږ د



جو جو ناول

مور کانو يوه پخواني غار ته پناه وروړه، خو هلته يې هم په کراره نه پرېښودو، نجلی ډکه بدنۍ په غار کې تشه کړه، يو شوخ زوی مې پر لمن وروخت او د نجلی غارې ته يې خوله وروړه. تواب غلی و.

جو جو وويل:

—ته خوشاله يې چې دا کوچۍ مړه شي؟

توab په حیرانی وروکتل.

جو جو وويل:

—ورشه، بوډۍ پوهه که چې د نجلی غم و خوري.

توab ورو ولاړ شو، شېبه وروسته د کېږدۍ تر مخ ودرېد. بوډۍ د کوچوله دېگ سره راووته.

توab ورو وويل:

—نجلی باید ډاکټر ته ورسوي!

بوډۍ وخنډل:

—جار، د ډانگټر کار يې نه دی، ستا دم به يې ټک پتري کړي.

يو دم يې هلک تر لاس ونيو او دواړه کېږدۍ ته ننوتل.

بوډۍ د نجلی له مخې پرستن ليرې کړه، په خوند يې وويل:

—ها ورته وگوره! کراره پرته ده.

توab وروکتل، د نجلی دخولې لنډه غاړه تکه شنه وه.

بوډۍ وويل:

—پياز مې په اور کې ايښی، بس! چې خوړين شو، پر غاړه به يې وروترم، ټول زار (زهر) او ناوونه

(چرک) به يې راوباسي.

ډډ کوچيانی غږ واورېدل شو:

—دا څوک دی؟

توab په بېرته وروکتل. له عمره پوخ چاغ، گردی سپری ولاړ و.

بوډۍ وخنډل:

—تږی و، خو په بزړگي کې يې شک نشته، يوه چوف يې سنځله کراره پرې ايسته.

کوچي لوی ډانگ د کېږدۍ ټاټ (ټوټې) ته ودراره، خیرن بالبنست ته يې ولي ولگول، په ډډ

کوچيانی غږ يې وويل:

—ادې! جونگی مې خرڅ کړ!



بوڊي يودم کپناسته، تواب ور وکتل، د بنځي رنگ الوتي و.
کوچي وويل:

—خوامه بدوه، په کور کې يوه لپه اوږه هم نشته.

د بوڊي د تندي گونځې لا پسې ژورې شوې؟

—همدا يو جونگي راپاتي و.

کوچي ته غوسه ورغله!

—بلا ورپسې! زېنکي (هلکان) خوله لوږې نه شو مړه کولای!

مېرې رمباره کړه، تواب ور وکتل، دوه واړه هلکان په خو ډنگرو مېرېو پسې روان وو. يوه يې

پرتوگ نه درلود، اوږده لمنه يې باد وهله.

د کوچي غږ يې واورېد:

—مړي خوري؟

تواب ور مېرې کور کې، کوچي ده ته کتل.

تواب په بېره وويل:

نه.

تر کېږدي ووت، ودرېد، کوچي ته يې مخ ور وراوه، په وېره يې وويل:

—دانجلي ډاکټر ته بوزه، مري.

کوچي چيغه کړه!

—گل اندامې! دا چای زارزکوم دې پسې څه که!

بنځينه غږ يې واورېد:

—څوڅ خوله (اور) نه اخلي، لاندې دي.

تواب بڼي خواته وکتل، په خر، پنډ لوگي کې يوه بنځه پټه وه، بنځې يودم وټوخل، ولاړه شوه،

سترگې يې تکې سرې وې. بېرته کپناسته، څوڅو ته يې ور پوه کړل، غوټه لوگي يې خواته کور

شو.

تواب په څرېډلي سرگامونه واخيستل، جوجويي پراوږه کپناست، ورو يې وويل:

—هلکانو ته وگوره!

تواب سر پورته کړ، بې پرتوگه هلک په خاورو کې ناست و، پر خوله او پزه يې مچان بونگېدل،

بل د کوټي خلاصو پښو ته پړی وراچاوه.

جوجو وويل:



— اوس پوه شوې چې کوچيان سخت ژوند لري؟

تواب يې په خبره کې ورو لوېد:

— زه څه خبر وم، په کتابونو کې يې ډېر صفت راغلي، ان لوی لوی شاعران او ليکوالان يې لا په

صفت نه مړېږي.

جُوجُو وخنډل:

— اه گرانه! په دې خبرو پسې مه گرځه. زه دوي، درې ورځې له کوچيانو سره وم، ډېر څه مې ليکلي،

خو لمر دی، برقي توري سم نه ښکاري.

تواب غلی روان و.

جُوجُو وويل:

— شاعران او ليکوال دې ياد کړل، ما هم د دوی ځينې ليکنې ولوستې، خو زه ډاډه يم چې کوچيانو

ته يې پر پاڅه سرک د روان موټر له ښيښو ور کتلي دي، دوی له ليرې د هغې پيغلې کوچۍ تصوير

را اخيستی چې په اوبانو پسې روانه ده، خو هېڅکله يې د هغې له وچو شونډو راوتلی سترې (اه)

نه دی اورېدلی، د هغې په چاودو پوندو کې يې تلليو اغزيو ته پام نه دی وراوښتی، د هغې د تندې

مړو خولو ته يې نه دي کتلي، د هغې په تنکي عمر کې يې د سترگو شاوخوا گونځې نه دي ليدلي.

جُوجُو غلی شو. تواب هماغسې څرېدلی سر روان و.

جُوجُو وويل:

— شرط ترم! که په همدې شاعر او ليکوال يوه ورځ د کوچي پرستن هواره کړې، تر سهاره به يې

سپرېمې ټينگې نيولې وي. که دې ډوډۍ ورته کېښوده، په کاسه کې به وېښتان پسې غواړي، دوی

د کوچيانو د ژوند په صفت نه مړېږي، خو که ورته ووايي چې يوه اونۍ ژوند ورسره وکړه، نو د

پچو د بوی او دوړو له لاسه به يې د تشناب کاغذ سپرېمو ته نيولی وي. يوه شېبه يې د موټر له

ښيښو يوه کوچۍ پيغله ولېده، سل مخه يې په صفت ډک کړل.

جُوجُو غلی شو، د تواب پر اوږه يې چونډۍ ورو لگوله:

— پوښتنه يې وکړه چې ليکوال او شاعران بايد څه وکړي؟

تواب وويل:

— څه وکړي؟

— ښه پوښتنه ده. په اوبو پسې روانه کوچۍ او په غره کې د شپېلۍ غږ، ټول ژوند نه دی، هر څه ته

بايد د واقعيت په سترگه وگوري، د هغې کوچۍ سرې سترگې دې وليکي چې په لنډو څوڅو اور

بلوي او سږي يې له لوگي ډک دي. هغه نجلۍ دې انځور کړي چې غونډل چيچلې، خو ډاکټر نه



جو جو ناول

لري. هغه بي پر توگه ماشوم دي ياد کړي چې پر خوله او پزه يې مچان بنگېږي او له مکتبه محروم دی. د هغو کوچيانو ستونزې دي وڅېړي چې ټوله مالداري يې ناروغيو ورتباه کړه. توابعلی و.

جو جو وويل:

— راته ووايه چې گټه به يې څه وي؟

هلک همدا پوښتنه تکرار کړه.

جو جو وويل:

— واقعي ليکنې به د کوچيانو ستونزو ته د نورو پام ورواړوي، د دوی له ريښتيني ژونده به خبر شي، کېدای شي چې سيار مکتب او شفاخانه ورته جوړه کړي، د مالداري غم يې وخوري. که نور نه وي، د هوايي خبرو پر ځای خو به يې واقعيت ويلي وي.

د توابعلی شونډې و خوځېدې:

— مکتب را ورسېد.

اوږه يې سپکه شوه.

* * *

ملک وويل:

— يوازي تفدانی پاتې دي.

يو ځوان په منډه جومات ته ننوت، بېرته راغی، دوي تفدانی يې پر هوار گېلم کېښودې.

ملک وويل:

— ښه ځای دی، هوا چلېږي.

خپلې يې وايستې، پر رنگارنگ هوارو ټغرونو مخکې لاړ، د زاړه توت تنې ته اېښي بالښت ته

يې ډډه ووهله، ويې ويل:

— د چايو غم مو خوړلی دی؟

يوه کليوال په بېرته ځواب ورکړ:

— کورونو ته مو احوال ورکړی، چای او ډوډی په خپل وخت راځي.

ملک غټه چونډی نصوار تر ژبې لاندې کړ، ورو يې وويل:

— ناوخته شول.



کلیوال غلي وو.

ملک وویل:

—توابه زویه! د جومات بام ته ور وخېږه!

تواب پر خټینو زینو و خوت. شمال لور ته یې وکتل، د بنسته له شنو سپاندو ډکه وه، ورمېږ یې کورډ

کړ، لمړ یې سترگو ته سیخ شو، بنی لاس یې پر وروځو کېښود، په لور غږ یې وویل:

—د زړې کلاله خوا خلک را روان دي!

یوه کلیوال خوله پورته و نیوله:

—خو کسان دي؟

—نه پوهېږم، له دې ځایه سم نه ښکاري، د گلدین کاکا تر سنځلو راتېر شول.

هماغه سړي ور غږ کړل:

—خوک دي؟

ملک و خندل:

—یاره میرا حمده، اجبه ساده خبره دې وکړه، لیرې دي، هلک یې شمېرلی نه شي، نو څنگه به یې

و پېژني!

نورو کلیوالو و خندل.

تواب د بام پر ژۍ کېناست. د توتکیو غچا شوه، مخ یې واپراوه، د جومات پر سپیکر دوې توتکی-

ناستې وې. لاندې یې وکتل، د زاړه توت خانگې پر ناستو کسانو ورغلې وې، د شنو پانېو له چولو،

خیرنې خولۍ او سپین پتکي ښکارېدل.

غرهارۍ شو، دوې ټیټې نرۍ هلیکوپترې راغلې، تکې تورې وې، د بنسته یې په مخه ورکړه، له

خپلو سیورو سره یو ځای تلې.

تواب ودرېد، چیغه یې کړه!

—نور هم راغلل!

له لاندې یوه کلیوال په لور غږ وویل:

—موټر دي؟

—هو.

—خو دانې؟

—نه پوهېږم، په دورو کې نه ښکاري.



جو جو ناول

تو اب مخکي لار، په خبري د بستي ته وکتل، د مخکيني موټر بنسبنه بر بنسپد له، نور په دوړو کي پتول.

تو اب د بام پر دود کش مټ ولگاوه، يو دم شاته لار، له دود کشه سرې غومبسي راوتې. تو اب په منډه له بامه کښه شو.

ملک وويل:

چانه ودرته ويلي!

د تو اب شونډې و خوځېدې:

بمبړي (غومبسي) وي.

کليوالو وخنډل.

تو اب ويالي ته وروگرځېد، يوه لپه رڼې اوبه يې مخ ته ورواچولې، اوږه يې درنه شوه.

جو جو وويل:

خه خبره ده؟

تو اب په بيړه شاوخوا وکتل، كليوال ليري و:

مرکه ده.

هغه د چرگو پر سرد مري کيسه؟

هو.

د موټر هارن واورېدل شو، تو اب په پښو ودرېد، له تنگي کوڅې درې موټره راوتل. دروازي خلاصې شوې، ټولو سپيني او ژېړې لونگي ترلې وې، ملک او كليوال مخکي ورغلل، غېړې يې ورکړې، پر ليکه هوارو توشکو کېناستل.

جو جو وويل:

په دې خلکو کې مې ايله د خير کار وليد، پخلاينه ښه ده.

تو اب غلي و.

جو جو وويل:

نږدې نه ورځو؟

تو اب له توت سره ودرېد.

يوه كليوال وويل:

وه هلکانو، هلي شاباس، دا ځای ستاسو له پاره نه دی، ورشع، چای راوړئ.

تو اب او څو نور هلکان ليري شول.



جُوجُو وويل:

— غم مه كوه! زه يې احوال درته راوړم.
د تواب اوږه سپكه شوه.

* * *

تواب كوتې ته ورغی، جُوجُو په تاخچه كې څرېدلی سرناست و.

تواب وويل:

— څه وخت راغلي؟

ځواب يې وانه وړپد.

تواب، كمپله پر پښو وركش كړه، اوږد پرېوت.

جُوجُو وويل:

— دې ته نو انصاف نه شو ويلاي.

تواب كېناست.

جُوجُو وويل:

— اجب منطق، قتل وروړو كړ، په بدې كې يې خورلاړه.

تواب ورو وويل:

— په دې خبرو پسې مه گرځه!

جُوجُو وخنډل:

نو تاسو په كومو خبرو پسې گرځئ! څه ته ارزښت وركوئ؟

يو دم يې بستري ته ورتوپ كړل، دېوال سپينې رڼا ونيو.

جُوجُو وويل:

— دلته مې ځينې ياد دابنتونه ليكلې دي.

۱۵۴۴ كال، د تورستوري دولسمه

غلي شو، تواب ته يې وكتل، ويې ويل:

— ستاسو په حساب د ۱۳۹۲ كال د ثور دوهمه راځي. غوږ شه، د همدې ورځې يو ياد دابنت درته

لولم.

تياره وه، پر پاخه سر كې مې څو مورېكان وليدل، ورغلم، له موټرو د غنمو لوږدلي دانې يې ټولولې.

يوه مورېك ته مې وويل چې موټر به مو ووهي، را ياده يې كړه چې بېغمه اوسه، امنيت خراب دی،



جو جو ناول

له مانبامه وروسته موټر نه شي راوتلی. کړپا مې واورېده، ورغلم، د پاخه سرک پر غاړه څو څر دوکانونه ولاړول. غوږ مې ونيو، کړپا د پایې له سره راتله، ځير شوم، انسان و، د برق له پایې يې يو څه خلاصول.

د يوه دوکان تر مخ په خاورو کې پراته سپي ته مې چونډې ورو لگوله، سپي ټوپ کړل، ليرې ودرېد، په وار خطايې يې وويل:
_ فکر مې وکړ چې انسان دی.

بېرته خپل ځای ته راغی، وربوز يې پر خاورو ولگاوه، سترگې يې پټې کړې.
ومي ويل:

_ دا سپي څه کوي؟

سپي خوله خلاصه کړه، اوږد اړمې يې وايست، په خوبولي غږ يې وويل؛
له خوبه مې مه باسه!
مجبور مې کړ.

سپي په پټو سترگو وويل:

_ څه موده مخکې دلته يوه موسسه راغله، شمسيانې يې ولگولې. ښه و، مصرف يې نه غوښت، د لمر په واسطه يې بېټري چارجېدلې، د شپې به سلگونو گروپونو سپينه رڼا کوله، ټول بازار يې روښانه کړی و. خو له څو ورځو راهيسې د همدې بازار د پوستې عسکر پرې اموخته دي، هره شپه درې، څلور شمسيانې او د هغوی بېټري خلاصوي، پلوري يې، ما په خپله وليدل، کومندان يې پيسې شمېرلې.

جو جو غلی شو، رڼا ته يې لاس ورووړ، ويې ويل:

_ بله پانه مې راواړوله.

د تور ستوري ديار لسمه:

سهار وختې مې په سفینه کې ليکلې تحقيق سماوه چې يو لوی درب شو، په بېره د باندي ورغلم. تياره وه، هېڅ هم نه ښکارېدل، د مرغانو د وزرونو شنهاری مې واوړېد، پورته وختم، څو وار خطا هیلې مې ولېدې. يوې ته مې د درب يادونه وکړه، له وېرې يې زبون وهل شوی و، خو بلې راته وويل چې د پاخه سرک خواته ورشه.

هماغسې مې وکړل، دوږه لانه وه ناسته، نږدې ورغلم، د اوبو پر سر تړل شوی شل متره اوږد، پوخ پل ماته ملا پروت و.



جُوجُو ناول

ليري په ونو کې پانې و خو خېدې، هماغې خواته مې مخه کړه، دوو کسانو منډې وهلې، اوږدې زېږې يې درلودې، يوه يې د موټر بېټري. په لاس کې نيولې وه، بل په روان حال کې نری سيم ټولاوه. دوی تر نږدې باغه په منډه ول، خو کله چې تر پخڅې واوښتل، تگ يې عادي شو، يو بل ته يې د پله د نږدو مبارکي ويله.

جُوجُو غلی شو. ورو يې وويل:

دې ته وايي وطن دوستي.

تو اب رها ته کتل.

جُوجُو وويل:

د تور ستوري خوار لسمه:

دا خلک تل په غوسه وي، هواري ټنډې مې نه دي ليدلې، په سمه خبره کې يې کاوړ گډه دی. دوی خدا نه پېژني. که يې خندلي هم وې نو د نورو د سپکاوي له پاره يې خندلي دي. يو ماښام يوه جومات ته وروگرځېدم، لويان او ماشومان ناست ول، د يوه ماشوم باد پرې شو، ټولو و خندل، ډېر هومره چې سترگو يې اوبسکې وکړې، ماشوم ژړل، خود خدا غږ د هغه تر ژړا ډېر لوړ و. د يوه سپرې له ډېرې خدا سا بنده شوه. له لمانځه وروسته هماغه سپرې تر ټولو مخکې له جوماته ووت. پسې ورغلم، د ساراگشت له پاره يوې کنډوالي ته ورغی، هوا يې دومره خرابه کړه چې په کنده کې د ناست ملخ زړه وچا وديد، خوده ونه خندل، برعکس، قواره يې جدي ښکارېده.

بله ورځ يوه ښځه له خړې ولوېده، پرېنگه ونه ناستو کسانو له ډېرې خدا خپلو تشو ته لاسونه نيولي وو.

په هماغه مازيگر مې په يوه بل کلي کې ډله ځوانان وليدل، نږدې ورغلم، په يوه ليوني پورې يې پلاستيکي خلطه غوټه کړې وه، لکۍ يې ورته ويله، د خدا له لاسه په هماغه خوا مرغۍ نه ورتلې، پراخوره ولاړ خړه هم خندل، خود هغه خدا منطقي وه، خړه د انسانانو په ساده توب پورې خندل.

جُوجُو غلی شو، تو اب ته يې وکتل، ويې ويل:

کوم کار مو سم دی؟

تو اب و چې سترگې ورته نيولې وې.

جُوجُو وويل:

د خپلو ياد دښتونو بله برخه به درته ولولم.



جو جو ناول

يوه ورځ يو څه ليري لارم، د وهل شويو ځنگلونو په اړه مې تحقيق كاوه. سوي او گيډر په مې وغږول، ويل يې چې د اوسېدو ځاي نه دي وړپاتي، غرونه لوڅ شول، انسانانو ټولې ونې خرڅې كړې. د څپرې د يوه سپره نيالگي پر بناخ كېناستم، لاندې د سيند اوبه له لويو ډبرو سره لگېدلې، شنهاري يې خوت. ناڅاپه مې يوه پېغله وليده، سريې لوڅ و، په منډه كې يې تور وپنسته يوې بلې خواته كېدل. يو ځاي ودرېده، شاته يې وكتل، لويې ډبرې ته يې ولي ولگول.

نږدې ورغلم، لوڅو پنبو يې په تېرو ډبرو د وينو څاڅكې پرېښي ول، نجلی تېزه تېزه سا وهله، باد يې تور وپنسته پر سپين مخ راوستل، نجلی پر مخ لاس تېر كړ، خولا يې هم پر شونډو په پرته وينه كې څو تور وپنسته سربس ول. ناڅاپه ډز شو، له تيزې وړه ټوټه بېله شوه. نجلی منډه واخيسته، خو په دوهم ډز ځاي پر ځاي ودرېده، ځنگلونه يې پر وړو تېرو ولگېدل، له وليو څخه يې وينو ډاره وكړه، رنګه شوه، څرې ډبرې سرې شوې.

شاوخوا مې وكتل، دوو ځوانانو منډې راوهلې، يوه يې ټوپك درلود. نږدې راغلل، د ټوپك له نلۍ څخه د سوځېدلو باروتو بوی ته.

مړه نجلی يې تر لاسو او پنبو ونيوله، څرو اوبو ته يې ور خوشی كړه. پسې ومې كتل، تريو څه ځايه روانو ځگونو تور وپنسته ورسره وړل، وروسته ډوب شول.

په ځوانانو پسې تر كلي ورغلم. د نجلی مور بډې ورځې كولې، وپنسته يې شكول، كيسه مالومه شوه، د نجلی له خولې راوتلي و چې يو ځوان ورباندې گران دی.

جو جو غلی شو. تواب ته يې وکتل، ويې ويل:

— وروڼو يې ووژله. اه! دا خلک دومره مظلوم دي چې ان د گرانبت حق هم نه لري.

تواب رډې سترگې ورته نيولې وې.

جو جو وويل:

— بله پانه به رااړوم.

دلته له قسمه پرته خبره نه کېږي، ((په کوران که درواغ درته وايم، خدای مې دې ووهې که مې غلطه خبره كړې وي، په الله قسم كه مې پيسې بېرته درنه كړې...)).

اه! دا خلک څومره پريوبل يې باوره دي.

يو بل ټکی، دلته ژوند څومره بې هدفه دی. بس وخوره، ويده شه، اولاد پيدا كړه او كوڅې ته يې وسپاره، نه يې د ساتلو غم ورسره وي او نه هم د تربیې. تنكي ځوانان يې په کنډوالو كې ناست وي او په غرويو (ورغويو) كې چرس میدوي. بس! سپره وړه، وربنمينه لونگی او د ژمي يو پسه لاندی يې ټول ژوند دی.



جو جو ناول

تر اوسه مې داسې څوک ونه ليد چې بل ته يې خپر ور رسېدلی وي. برعکس، د يو بل پښې وهي، لوی دښمن يې تر ټولو نږدې خپل (تربور) دی. تل په بدو پسې گرځي، ټول فتواوې ورکوي، مړ کړه، وتره، اوبو ته يې واچوه، هر يو يې سياستوال دی، له سهاره تر بېگا يوه پاچاهي ښکته کړي او بله جوړه، اه! دوی د خوشالی له پاره هېڅ هم نه کوي، خو غم په پيسو اخلي.

جو جو غلی شو، تواب ته يې وکتل، ويې ويل:

دې خبرې مې وکړې؟

خرهاری يې واورېد...

جو جو پر دېوال لاس تېر کړ، رڼا ورکه شوه.

ويې ويل:

خه بېغمه خلک دي.

ورک شو.

* * *

غرمه وه، تواب د کچالو جو يې ته اوبه ور پرېښودې، پر پوله ورته کېناست، پزه يې کش شوه.

جو جو وويل:

دهقان مو زور دی، مرستې دې خوشاله کړم.

د تواب تندي تريو شو:

هغه ته يې ځواب ورکړ!

ولې؟

پرون مې پلار د وړو کڼدو بېخايه کاوه، دهقان ته يې احوال ور ولېږه، خو هغه ويل چې ناروغه

دی.

بيا؟

نيکه ته غوسه ورغله، سړی يې راوغوښت، ورياده يې کړه چې نور يې په پتيو کې ونه ويني.

جو جو وويل:

نو د کڼدو بېخايه کول خود دهقان کار نه دی.

د تواب شونډې و خوځېدې:

له دهقان سره يې په اوله کې ويلي و چې بېگار به وړې.

واضح يې کړه!



جو جو ناول

دلته پر دهقان نور شرطونه هم اېښودل کېږي. د بادار کور ته د غنمو او پروړې وړل، ژرنده، د بامونو کاگل

تو اب په بېره ولاړ شو، بېل يې ورو واخيست، جوارو ته اوښتې اوبه يې وتړلې.
جو جو وويل:

بېگا ډېر بې خوبه وي.

تو اب غلي و.

جو جو وويل:

بېگا ناوخته دهغي نجلۍ کور ته لارم چې په بدو کې يې ورکړه. پوهېږي! ځان وژني.

تو اب په رډو سترگو ورته وکتل.

جو جو وويل:

نجلۍ د تناره په خونه کې يوازې ناسته وه، کاسې، پيالې، دسترخوان، مالگه، مرچ، هرڅه تيت او توشپلي پراته وو.

نجلۍ ته مې وکتل، پر مخ يې توري ليکې ښکارېدلې. نږدې ورغلم، په اوښکو کې يې رانجه گله و. د مورک ژړا مې واورېده. په دېوال کې جوړ شوې غارت ته ورننوتم، يوه کوچنې مورک ژړل، په روڼ پلاستيک کې يې د غنمو د پرتو دانو خواته زورونه وروهل، خو مور يې ترلکۍ ټينگ نيولې و. ماشوم مې په لوږه نه لورېده، پلاستيک ته مې لاس وروغځاوه، خود مورک مور يودم چيغه کړه!
پام!

په حيرانۍ مې ورته وکتل.

د مورک مور وويل:

زهردي.

لاس مې راټول کړ.

د مورک مور وويل:

په دې زهرو مورکان وژني، خاوند مې تېره مياشت همدا د غنمو رنگېدلې دانې وخورې، شېبه

وروسته يې په گېډه درد شو، سپين نس را واوښت.

په خبره کې يې ورو لوېدم.

نو دا زهر دلته څه کوي؟

د مورک مور وويل:

لومړی مې زوی ترلکۍ ونيسه.



هماغسې مې وکړل.

د مورک مورد باندې ووت، خو ماشوم ژړل، زورونه يې وهل او د غنمو دانې يې غوښتې.

د مورک مورد وچې ډوډۍ له يوې وړې توتې سره بېرته راغله.

کوچنی غلی شو، ډوډۍ يې وراخيسته، کونج ته کرار پرېوت.

مور يې وويل:

— مازيگر مې د نجلی چيغې واورېدې، د اور د خونې کړکۍ ته ور وختم، نجلی په چوتره کې ناسته

وه، په لنډو سپينو پاڅو پورې يې توره خاوره ښکارېدل.

مور يې راغله، د نجلی سر يې په خپل ټټر پورې ونيو، پر خړو غومبورو يې اوبنکې روانې شوې.

وروسته يې نجلی ولاړه کړه، دواړه کوټې ته ننوتل.

زړه مې بې طاقتنه شو، د اور له خونې د باندې ووتم. په انگر کې مې د نجلی پلار ولید، خپلې وړې

لور ته په غوسه و، ويل يې چې زانه چا خبره کړه؟

وړې نجلی په وار خطايي وويل چې له زانې سره کارېزه ته تللې وه، دواړو منگي ډک کړل، کور ته د

راتگ په حال کې مو د حاجي تور وړه لور وليده، غوا يې اوبو ته وروستله، زانې ته يې وويل چې

په بدو کې يې ورکړې. زانې چيغه کړه، له اورې يې منگي ولوېد او د کور خواته يې منډه

راواخيسته.

د زانې پلار يوه شېبه ولاړو، بيا يې د ابدان خوښکي ته بدنۍ ونيوله، اودس يې وکړ او له انگره د

باندې ووت.

کوټې ته ورغلم، زانه پر کت ناسته وه، سلگۍ يې وهلې.

مور يې په خواره خوله وويل:

— قسمت به دې همداسې و.

زانې يودم چيغې کړې:

— هغه سړی تر پنځوسو کلونو اوښتی دی، بله ښځه هم لري.

د زوی ژړا مې تر غوږ شوه او له هغه ځايه راووتم.

مورک غلی شو.

ومي ويل:

— ټوله کيسه راته ووايه.

مورک چيغه کړه!

— مه!



یو دم یې زوی له لکی ورکش کړ.
 ورومې کتل، د زوی تېره نوکان یې لا په پلاستیک کې بند و.
 د مورک مور خپل زوی ته پاتې ډوډی و نیوله، زوی یې پر وچه ډوډی خپل تېره غاښونه ټینګ کړل،
 خو لا یې هم گردې وړې سترګې له غنمو نه اړولې.
 د مورک مور وویل:

تر ماخو ستنه دلته وم، د لوبو کړپامې واورېده، ورغلم، په سرای کې لایتین بل و، زانې ناولي
 لوبني پرېمینځل. د جارو تر شا پت شوم، زانې ته مې وکتل، په سرو سترګو کې یې د لایتین رڼا
 ښکارېدله.

وروسته یې ډک تشت پرې بولي لوبني د اور خونې ته یوړل، پسې ورغلم، زانې د ټکري پیڅکې ته ور
 لوېدلې غوټه خلاصوله. زړه مې خولې ته راغی، دې د مورکانو د زهر و پلاستیکي خلطه پر غولي
 کېښوده. کیناسته، د غنمو رنګ شویو دانو ته یې وکتل، یو دم یې چیغه کړه.

زانې تر ډېرو ژړل، وروسته سلګیو واخیسته، پورته یې وکتل او لاسونه یې لپه کړل.
 ما یې غږ نه اورېده، خو د نجلی شونډې خوځېدلې.

د هغې سترګو ته مې وکتل، رانجه یې اوبنکو وهلي و.

بیا یې پلاستیکي خلطه وراخیسته، ورغوی یې د غنمو له دانو ډک کړ. خولې ته یې ورو وړ،
 ناڅاپه کړپ شو، ژر یې ډک غروی (ورغوی) بېرته په پلاستیکي خلطه کې تش کړ، د باندې ووته.
 ورغلم، پاکټ مې ترژی و نیو او غار ته مې راکش کړ.

له چوترې نرۍ غږ راغی، مور یې زانې ته په غوسه وه چې په لوږه ویدېدل ښه نه دي.
 د زوی زګېروی مې واورېد، په خوب کې یې د پزې وړه، سره څوکه یوې بلې خواته کوله، پوه شوم
 چې د غنمو بوی پرې لګېدلی و.

یو دم پیاوړې وکړنګېدې، ورغلم، زانې په زهر و پسې ګرځېده، د پلاستیکي فرش څنډې یې
 و اړولې، پرېمینځلي لوبني یې سره تیت کړل، تاخچه یې وکته، یو دم یې کوکه کړه، د مرچو او
 مالګې ډبلي یې لاندې راوغورځول، کونج ته غلی کېناسته.

بس، همدومره.

جُوجُو غلی شو، لیرې د بایسکل زنگ وکړنګېد. جُوجُو د کچالو د بوټي تر پانې وروکتل، په نرۍ
 لاره کې ډنګر سړی ولاړ و.

سړي په لوږ غږ وویل:

نیکه دې په کور کې دی؟



تو اب ور غڙ ڪڙل:

— هو! خيريت و؟

— د حاجي ستار د لور جنازي ته بي غوڻنتي.

— ڪوم ستار؟

سڙي پر بايسڪل پڻه واروله. په تگ ڪي بي وويل:

— د رنگ ڪار بزد ڪلي.

تو اب ودرېد، چيغه بي ڪڙه!

— ڪومه يوه؟

د سڙي غڙد بايسڪل د ٽيم له ٽڪا سره گڏ شو:

— هغه چي پرون بي په بدو ڪي ور ڪڙه.

جُوجُو وويل:

— اه!

ورڪ شو.

* * *

ماسختن تو اب د نيڪه پر لاسونو اوبه ور اچولي چي بدني ڪڙه شو.

نيڪه چيغه ڪڙه:

— روند بي، دري دي لنده ڪڙه.

تو اب غلي و. تره ته بي وڪتل، سترگي بي له غوسي ڏڪي وي. تو اب د نورو پر لاسونو هم اوبه ور

واچولي، تر چوترې ٻنڪته شو، چلمچي بي تش ڪڙه، اوبه بي درنه شو.

تو اب په غوسه وويل:

— بدني د ناستي خاي نه و.

جُوجُو په خبره ڪي ور ولويد:

— بيړه لرم، بايد خبري وڪڙو.

تو اب وويل:

— ٽول ناست دي، ڪو ٽي ته نه شم تلاي.

له چوترې بي د پلار له غوسي ڏڪ غڙ راغي:

— له خان سره مه بونگڀڙه! سمه خبره وڪه!



تو اب وار خطا شو:

– خه! خه مې نه دې ويلې.

چو ترې ته ور و خوت، غلی کبناست.

نیکه چیغه کره!

– بلا! وه بلا! د لمانخه ناوخته شو.

له دالانه بنخینه وار خطا غږ راغی:

– جای دم دی، یوازي پیالې مینخم.

چوپه چوپتیا شوه، د تناره له خونې د پیالو کرنگا راتله.

نیکه په غوسه وویل:

– کم عقله نجلۍ! خان یې زندگی (غرغره) کرې، نه د دې دنیا شوه نه د هغې.

د تو اب غور و تخنېد، جُوجُو وویل:

– ورته و وایه چې دا دنیا خو تاسو ور خرابه کره.

تو اب په غوسه وویل:

– چوپ!

د تو اب پلار یو دم چیغه کره!

– خره!

سړي چپلکې ته لاس ور وغځاوه، تو اب تپت شو، چپلکه پر یوه کوچني هلک ولگېده. هلک په

چیغو د اور خونې ته منډه واخیسته.

د تو اب پلار لاس ور وغځاوه، تو اب یې له بنی پښې کش کرې، تو اب غبرگې خنکلی خپل مخ ته

ونیولې، درنه خپېره یې غور و ته سیخه شوه.

نیکه چیغه کره!

– مه! هلک دی.

د اور له خونې وار خطا بنخې راووتې.

د تو اب پلار شاته شو.

تو اب په ژرغوني غږ وویل:

– په کوران که مې نیکه ته ويلي وي

تره یې چیغه کره!

– مخ دې تور، ټولو واورېدل.



تو اب منڊه و اخیسته، کوتی ته لار، په تیاره کپ غلی کپناست.
د جُوجُو خواشینی غریبی و اورید:

— وبنه!

تو اب و سونگېد.

جُوجُو وویل:

— مه ژاره، هسې هم خفه یم.

تو اب چیغه کره!

— دا وخت نو د پوښتنې و؟

جُوجُو وویل:

— نن شپه خم.

تو اب نیغ کپناست:

— ولې؟

— تحقیق مې خلاص شو.

— بیا به دې و وینم؟

— نه شم راتلای، دلته د خوشالی خبره نشته، تردې حایه د غر ماشین هم بڼه دی. خو تا زحمت راسره

و ایست. مننه.

جُوجُو ورک شو.



* * *

تواب له وچو پانو د انگورو څو ژېړې دانې ورتولې کړې، خولې ته يې واچولې، د پولې پر سر غلی کپناست. شاوخوا يې وکتل، په تاکنونو پورې لایوه، نیمه وچه پانه باد وهله.

تواب چیغه کړه!

— اررې!!!

پسونه د باغ دروازې ته ورروان ول.

تواب له ځمکې یوه لویه لویه ورپورته کړه، لویه دروازې په زنگ وهلي اهن چادر ولگېده،

پسونه بېرته راوگرځېدل. تواب کپناست، سر یې وڅرېد، له ځمکې یې یو خلی ورپورته کړ، پر

خاورو یې څو لیکې وایستې.

څنگ ته یې وکتل، یو دم یې چیغه کړه، تر پولې یې توپ واچاوه، ودرېد. ورمېر یې کور کړ، جُوجُو

څرېدلی سرناست و.

تواب وویل:

— له ما خو دې زړه وایست.

جُوجُو غلی و.

تواب وویل:

— څه وخت راغلی؟

جُوجُو سرپورته کړ:

— نه اورم!

— څه وخت راغلی؟

جُوجُو په لوړ غږ وویل:

— غوږونه مې درانه دي، ستاسو په حساب درې ساعته د غږ په ماشین کې وم.

تواب د جُوجُو تر څنگ کپناست. هغه ته یې وکتل، په شنه سترگه کې یې پخوانی ځلانده پاتې.

جُوجُو وویل:

— د ځمکې د کړې له څنگه تېرېدم، را په یاد شوي.

تواب په حیرانۍ ورته کتل:

جُوجُو وویل:

— کور ته مو ورغلم، نیکه دې په کمپله کې ځان پټ کړی و، توخل یې. بیا مې د اور کوټه درپسې

وغوښته، خو هلته هم نه وې، له غوا مې پوښتنه وکړه، ویل یې چې باغ ته یې پسونه بېولي دي.



جو جو ناول

جو جو غلی شو، په نبي اوږده غوږ کې يې گوته ننه ايسته، لاس ته يې ټکان ورکړ، ويې ويل:
 په دريو، څلورو مياشتو کې لوی بدلون راغلی دی، هغه ولاړ فصلونه، شنې پانې، رنگارنگ
 مرغان، هېڅ هم نشته، هره خوا سپېره ده.

تو اب وويل:

منی دی.

جو جو غوږ ور نږدې کړ.

تو اب چيغه کړه!

منی دی.

جو جو يو دم شاته شو، ويې ويل:

دومره هم نه.

غلی کپناست. ويې ويل:

جزا يې را کړه.

تو اب په حيراني ور وکتل:

ولې؟

نه يې منله، ويل يې چې دا هر څه دروغ دي.

تو اب وويل:

څه؟

تحقيق يادوم، د منلو وړ نه ورته بنکارېده.

تو اب په حيراني ورته کتل:

جو جو وويل:

تحقيق مې معلم ته ورو سپاره، خوشاله وم، د بنو نومرو تمه مې درلوده، خو په سبا يې د مکتب

اداري ته ورو غوښتم. د مکتب مدير او معلمين په غوسه بنکارېدل. ټول په يوه خوله ول چې

تحقيق دروغ دی. حيران شوم، د وضاحت غوښتنه مې وکړه. د ستورو پېژندنې معلم ولاړ شو،

ويې ويل:

مدير صاحب! زه تېر کال ځمکې ته تللی وم، د پرې برخې مې ولېدې، او سيدونکو يې سم ژوند

درلود، په مينه پوهېدل، له يو بل سره يې همکاري کوله، خپل وطنونه ورباندې گران وو، غلا،

نورو ته په سپکه کتل، ظلم او وحشت يې بد ياد او ه. ما په ځمکه کې داسې څه ونه ليدل، لکه

جو جو چې ليکلي دي.



جو جو غلی شو، سربې وڅرېد، وپې ویل:

د ځمکې په کره کې مې د افغانستان نخشه ور وښوده، خو یوه هم باور نه کاوه.

د اخلاقو استاد له مدیر نه د پوپو د راوستلو اجازه وغوښته. پوپو تر ما یو صنف مخکې دی، په

درس کې مثال نه لري، درې پرله پسې صنفه یې د فکر پانه جایزه ورپې.

پوپو راغی او په احترام ودرېد.

د اخلاقو استاد، مدیر ته وکتل:

پوپو تېر کال ځمکې ته تللی و. په تحقیق کې یې مختلف هېوادونه یاد کړي دي، که مو اجازه وي،

نوزه به له پوپو څخه خو پوښتنې وکړم.

د مدیر شنه سترگه ورپېده.

د اخلاقو معلم پوپو ته مخ ورواړاوه:

د جو جو تحقیق مې مطالعه کړ، لیکلې یې دي چې انسانان د نجونو د تعلیم مخالف دي.

پوپو وویل:

داسې نه ده، زه د بنگله دېش په نوم یوه وطن ته لاړم. یوه کورنۍ مې ولیده، له نیستی د سړک په

لوی پلچک کې اوسېدل. خو په نجونو او هلکانو یې درس وایه، په تحقیق کې مې هم لیکلې دي،

په همدې کور کې څلور ماشومان اوسېدل، درې یې نجونې وې، مور به یې هر سهار وښته ور

چوټي کړل او د مکتب جامې به یې ورواغوستې. زه په ځمکه کې تر سلو ډېرو هېوادونو ته تللی

یم، په خوار او شتمن، کافر او مسلمان کې مې داسې څوک ونه لیدل چې د نجونو له مکتب سره

مخالف وي.

د اخلاقو معلم وویل:

جو جو لیکلې چې دې خلکو مینه نه پیژندله، تل یې د یوبل پښې وهلې، کرکه، دروغ او غلا

پکې حاکمه ده.

پوپو یو دم وځنډل، غلی شو، بښنه یې وغوښته، وپې ویل:

د انو د منلو وړ نه ده. زه په ډېرو ځایونو وگرځېدم، خو په انسانانو کې مې کرکه ونه لیده. دوی له

یوبل سره په مینه ژوند کوي، یو وخت یوه افریقایي هېواد ته لاړم، په روغتون کې مې یوه

تورپوستې ښځه ولېده، نه پوهېدم چې څه ورباندې شوي وو، خو د بدن ټولې غوښې یې شربډلې

وې. هر څه یې په بستره کې ول. ما په خپله ولیدل، یوې سپین پوستې نرسې یې ځای ورپاکاوه،

وروسته یې تشناب ته یو وره او په خپلو لاسونو یې پرېمینه ځله. نرسه موسکه وه، په تندي کې یې

ان یوه نری گونځه هم نه ښکارېدله.



جوڙو ناول

پاتي شوه د دروغو خبره. دروغ خو په هر دين كې ناروا دي، انسان مړ كه، خودروغ به ونه وايي.
د اخلاقو معلم وويل:

د جوڙو په تحقيق كې مې ولوستل چې انسان پوچې خبرې كوي.
پوپو وخنډل:

نه يې منم، ما د ډېرو خلكو خبرې واورېدې. غټه غوسه يې د (وبخښۍ) ټكې دى.
د اخلاقو استاد بله پوښتنه وكړه!

د قسمونو په اړه يې څه وايي؟

د قسم خپل شخصيت ته تاوان گڼي، انسان په دې باور دى چې رښتيا خبره قسم نه لري.
استاد وپوښتل:

د جوڙو وايي چې د ځمكې خلك په خپل سريو بل وژني؟

نه، هر هېواد خپل قوانين لري، دوى محكمه ورته وايي، د قاضي په نوم يو څوك پرېكړه كوي،
خو پرېكړه يې هم هوايي نه ده، تحقيق كوي، شاهدان غوښتل كېږي او كه يو څوك مجرم وپېژندل
شي، د هغه جرم ته په كتلو سره سزا ورکوي. ما په ډېرو ملكونو كې تحقيق وكړ، خوار او غريب،
ټول خپلو قوانينو ته احترام لري.

يوه ورځ مې يو ځاى د انسانانو گڼه گڼه وليده، ورغلم، يوه وره نجلۍ د موټر تر ټايرلاندي وه. مور
يې بدې ورځې كولې، ژړل يې. خو موټروان ته يې څه نه ويل. امبولانس راغى، د نجلۍ مړى يې
يووړ. د پوليسو موټر ودرېد، موټروان په خپله وروان شو.

د اخلاقو استاد وويل:

د ځمكې خلك له حيواناتو سره څنگه رويه كوي؟

اه! پوښتنه يې مه كوه. هېڅوك حق نه لري چې كوم حيوان ته ضرر ورسوي، ښكار بند دى. ان
په ډېرو سيمو كې يې د حيواناتو د اوسېدو له ځايه جالۍ راگرځولې دي. انسانان وېره لري چې
موټر يې ونه وهي. دوى له حيواناتو سره مينه لري، خوراك وركوي او ډاكتران يې ورته ټاكلي دي.
دوى په حيواناتو وياړي او له ډېرو ليرو سيمو څخه نور خلك د ليدو له پاره ورځي. ما په خپله
ځيني افريقايي هېوادونه وليدل، ډېر عايد يې له همدې برخې پوره كېږي.

د اخلاقو معلم وويل:

خو د جوڙو تحقيق هغه څه نه دى چې ته يې وايي؟

پوپو ما ته وکتل.

د اخلاقو معلم وويل:



جو جو ناول

—يوه وروستی پوښتنه جو جو ادعائري چې انسان خپل پل، سړک، مکتب، د برق پایي... له مينځه وري! انسانان په وطن پالنه کې څنگه دي؟
د پوپو سترگه وځلېده:

—زه به يوه کيسه درته وکړم. په يوه وطن کې مې يو ماشوم وليد، خپل بيرغ ورسره و. منډې يې وهلې، يو دم يې پښه بنده شوه، ولوېد. بېرته په پښو ودرېد، زنگون يې ويني و، خوده په خاړو سپېره شوی بيرغ ښکلاوه.

هر انسان له خپل هېواد سره مينه لري، دوی ته هر څه خپل وطن دی. هڅه کوي چې پاک يې وساتي، ښکلی يې کړي او په ابادۍ کې يې برخه واخلي. ما په ځمکه کې داسې وطنونه وليدل چې پلونه، سړکونه او تعمیرونه يې د ښښو په څېر ځلېدل. په دوی کې هغه څوک د احترام وړ دی چې خپل وطن ته گټور وي.

پوپو غلی شو، ماته يې وکتل، ورو يې وويل:

—نه پوهېږم! ما خو په ځمکه کې يوازې وطن دوستي ولېده. جو جو شايد کوم بل ستوري ته تللی وي.

د اخلاقو معلم وويل:

—تلی شي.

پوپو له ادارې ووت.

مدیر د فکر د پانې يوه وره ټوټه خولی ته واچوله. يوه شېبه غلی و، وروسته يې سر پورته کړ، په غوسه يې وويل:

—جو جو په دې ستوري کې لومړنی کس دی چې دروغ وايي، ځکه نو بايد سخته جزا وويني. دی

تر ټولو د ډېر وخت له پاره د غړپه ماشين کې واچوی. له مکتبه هم اخراج دی.

ناڅاپه عکسونه را په ياد شول، ښه ثبوت و، د خپل تحقيق د سپينولو له پاره مې اجازه وغوښته،

سفینې ته لارم او له هغه ځايه مې د مکتب ادارې ته برقي عکسونه ورو لېږل.

خوشاله وم، ځان مې د سترگو په رپ کې ورساوه، مدير او نورو استادانو دېوال ته کتل.

د تاريخ استاد پر دېوال لاس تېر کړ، خره کلا راغله. ويې ويل:

—دا عکس دې له کومه کړ؟

په خوشالی مې وويل:

—د تحقيق په وخت کې مې واخيست.



جُوجُو ناول

استاد د يوي ماشومې عكس راوست چې په خاورو کې ناسته وه، بېر وښته يې درلودل او په غاړه يې خو ژېر پيازا راڅرېدل.
استاد وويل:

دا؟

ځواب مې ورکړ:

د تحقيق په وخت کې مې واخيست.

استاد يوه بل عكس ته اشاره وکړه. په عكس کې زاړه او واړه راټول وو، دوه سپي يې سره جنگول، د سپيو خولې او غاړې په وينو کې سرې وې.
ومې ويل:

د تحقيق په وخت کې مې واخيست.

بل عكس راغی، کوچني کوچي هلک پرتوگ نه درلود، مچان پرې بونېدل.
استاد څو نور عكسونه هم واپول، په يوه کې د دوو ماشومانو په وچه ډوډی، جنگ و، شاته يې ښځو خوشايي تپل، په بل کې د کلي نايي په خاورو کې د ناست بوډا پر پښه داغونه اېښودل، بل...
مدیر وويل:

بس دی، پوښتنه دې وکړه!

د تاريخ استاد خپل غټ غوږ وگراوه، شنه سترگه يې وځلېده، ورو يې وويل:

ټول دروغ دي.

په خبره کې يې ورو لوبدم.

تاسو ولې دومره بې باوره ياست؟

مدیر چيغه کړه!

ادب.

غلی شوم.

د تاريخ معلم له مدير نه اجازه وغوښته، ماته يې وکتل، ورو يې ويل:
زه د انسانانو په حساب درې سوه کاله مخکې ځمکې ته تللی وم، هغه وطن ته لارم چې ته يې اوس د تگ ادعا لري. هماغه وخت لادې خلکو د خټو په کورونو کې ژوند کاوه، در په دره، وږې او بې تعليمه ول، ژوند يې په سخته تېرېده، هېڅ سهولت يې نه درلود. هغه وخت يې هم اور په خوشايو بلاوه، امکان نه لري چې په دريو سوو کلونو کې دې څوک بدل نه شي.
د تاريخ معلم غلی شو، شنه سترگه يې وځلېده، ماته يې وکتل، ورو يې وويل:



جو جو ناول

رڻتيا ووايه، د دري سوو کلونو مخکي عکسونه دي له کومه کړل؟
 دا خبره نو د زغملو نه وه. پر د پوال مي لاس تېر کړ، ستا د نيکه عکس مي ورته راووست چې له
 تپوټا موټر سره ولاړ و. د تاريخ استاد ته مي وويل:
 - اوس نومه ووايه چې دري سوو کاله مخکي، موټر هم ول.
 د تاريخ استاد عکس ته وکتل، په زوره يې وخنډل:
 - کوټ، کوټ کوټ... د عکس په جوړولو کي جوړه نه لري.
 يو دم يې پر عکس لاس کېښود، جدي څېره يې ونيوله، په زوره يې وويل:
 - مدير صاحب! د عکس تر شا ډېران او ډنگ د پوالونه دي. خاورې، څر کورونه، په خاورو کي يې
 پرتوگه ناست خيرون ډنگر ماشومان، سپېره مخونه، پر د پوال سربېس گرد گرد خوشايي... ټول هغه
 څه دي چې ما دري سوو کاله مخکي ليدلي وو، دا يې بله گناه. جو جو د موټر عکس په دري سوو
 کاله مخکي عکس کي گډ کړی دی.
 مدير ولاړ شو:
 - پرېکړه هماغه ده. له مکتبه اخراج او د غږ په ماشين کي اېښودل.
 چيغه مي کړه!
 - نه يې منم!
 د ستوري پيژندنې استاد په پښو ودرېد، شنه سترگه يې را واپوله، ورو يې وويل:
 - اقرار وکړه! له دروغو څه نه جوړېږي.
 ومي ويل:
 - خو تحقيق او عکسونه دواړه رښتيا دي.
 د ستورو پيژندنې استاد پر د پوال لاس تېر کړ. عکس راغی. پاک او ښکلی ښار و، د لمر رڼا د
 هسکو تعمیرونو ښيښې څلولې، تر شنو ونو لاندې پرتو پاک سړک منظم پرېولي موټر روان ول.
 استاد وويل:
 - دا عکس مي څه موده مخکي د ځمکې له يوې برخې واخيست.
 بل عکس يې راووست. شني ونې وې، د سرو او ژېړو گلانو په مينځ کي څو خوشاله ماشومانو ټال
 خوړ، له رنگه او جامو پاک او تازه ښکارېدل.
 بل عکس راغی. له تورو حجابونو د پېغلو سپين، تازه مخونه راوتلي ول، پر سرو شونډو يې
 موسکا پرته وه، مکتب ته تلې.



جو جو ناول

نور عکسونه هم بدل شول، په هوا کې د رېل پتلی او تور سپرکونه، د طيارو او کمپيوټرو د جوړولو کارخانې، په نس ماره خلک، شنه او پرېوللي ځنگلونه، د خلکو په مينځ کې کرارې هوسۍ... ټول هغه څه و چې زما له عکسونو سره يې فرق درلود.

ومي ويل:

— تا يوازي اباد ملکونه را اخیستي دي.

استاد وخنډل:

— اه گرانه! د خوارو انسانانو عکسونه هم راسره شته، خو هغه هم ستا د تحقيق خلاف دي.

استاد خپل لاس پر دېوال تېر کړ، عکس راغی، يوې زړې بڼې يوه بېر سري ليوني ته په کاشوغه کې خواړه ورکول.

استاد وويل:

— دا خلک مې په يوه اسيایي غريب هېواد کې پيدا کړل، خو بيا هم ستا د تحقيق تر انسانانو بڼه

دي، خوار به وي، خو په ليوني پورې پلاستيکي خلطې نه تړي.

يو بل عکس يې راووست:

استاد وويل:

— دلته يو خوار روند بوډا بڼکاري، تر سرکه نه شواي تېرېداي، تر څنگ ولاړ سړی يې ميليونردی،

د کيمياوي سړي کارخانه لري، له خپل موټره ځکه رابڼکته شوی چې بوډا تر سرک واپوي.

بل عکس راغی:

— دلته گڼه گڼه ده، په سلگونو بېوزله خلک د خپل بڼار د پاکولو له پاره راوتلي دي. وطن ورباندې

گران دی.

مدیر چیغه کړه!

— بس دی! نورو دلایلو ته ضرورت نه لیدل کېږي، معلومه شوه چې د ځمکې په ټوله کره کې دومره

ساده خلک نشته لکه جو جو چې په تحقيق کې لیکلي دي.

استاد پر دېوال لاس تېر کړ، عکسونه ورک شول، ماته يې وکتل، ورو يې وويل:

— په خوارو او غريبو، دواړو کې مې نيمايي عکسونه په مسلمانو هېوادونو کې اخیستي وو.

جو جو غلی شو. تواب ته يې وکتل و يې ويل:

— د غېرد ماشين جزا مې تېره کړه، خو له مکتبه پاتې کېدل راته سخته وه، پلار مې ورغی، مدیر

ته يې خواست وکړ چې زوی ته مې يو بل چانس هم ورکړه. جلسه کېناسته، ويې منله، اوس يې له

سره په تحقيق پسې رالېږلی يم.



تو اب په خبره کې ور ولويد:
_ دلته تحقيق کوي؟
جُوجُو و خندل:
_ اه گرانه! بيا مې مه شرموه.
ورک شو.

پای



د لراوېر برېښنايي کتابتون

قدرمنو لوستونکو !

تاسو کولای سئ د لراوېر ویبپاڼې په برېښنايي کتابتون کې زیات شمېر ارزښتناک او په زړه پوري آثار په خپل تفریحي وخت کې مطالعه کړئ .
د لراوېر انلاین کتابتون ستاسو لپاره د لاندینيو موضوعگانو اړوند آثار پر لیکه کوي :



- اسلام او مذهب
- ساینس او تخنیک
- سپورټ او روغتیا
- تاریخ او سیاست
- هنر او ادبیات
- دماشومانو لپاره
- بېلابېل آثار

www.Larawbar.net/library



Thank you for reading

Find more e-books and articles on Ketabton - your multilingual digital library.

www.ketabton.com

Ketabton - Pashto, Farsi, Arabic & English